

شریعت کے مقرر کردہ فطری حقوق

تألیف

شیخ محمد بن صالح العثيمین رحمۃ اللہ علیہ

اردو ترجمہ

ابوالمکرّم عبد الجلیل



The Co-operative Office for Call & foreigners Guidance at Sultanah

Under the supervision of Ministry of Islamic Affairs and Endowment and Propagation and Gu

Tel. 4240077 Fax #251005 P.O.Box 92675 Riyadh 11663 E-mail : Sultanah22@hotmail.com

شریعت کے مقرر کردہ
فطری حقوق

تألیف
شیخ محمد بن صالح العثیمین رحمہ اللہ

اردو ترجمہ
ابوالمحکّم عبد الجلیل
نظر ثانی
محمد اقبال عبدالعزیز - محمد طاہر محمد حنیف

طبعات و اشاعت
دفتر تعاون برائے دعوت و ارشاد سلطانہ
فون ۷۷۳۰۰ پوسٹ بکس ۵۷۵ ۹۲۶ ریاض ۱۱۶۶۳
سویدی روڈ - مملکت سعودی عرب

حقوق الطبع محفوظة

الطبعة الأولى

١٤٢٤هـ - ٢٠٠٣م

(ح) المكتب التعاوني للدعوة والإرشاد بسلطنة ، ١٤٢٤هـ

فهرسة مكتبة الملك فهد الوطنية أثناء النشر

العثيمين ، محمد بن صالح

حقوق دعت إليها الفطرة وقررتها الشريعة . - محمد بن صالح

العثيمين ؛ أبو المكرم عبدالجليل . - الرياض ، ١٤٢٤هـ

ص ١٢ × ١٧ سم

ردمك : ٩٩٦٠ - ٨٧١ - ١٨ - ٥

(النص باللغة الأردية)

١- الأخلاق الإسلامية

أ- عبدالجليل ، أبو المكرم (مترجم)

ب- العنوان

١٤٢٤/٢٩٦٥

ديوبي ٢١٢

رقم الإيداع ١٤٢٤/٢٩٦٥

ردمك : ٩٩٦٠ - ٨٧١ - ١٨ - ٥

بِسْمِ اللّٰهِ الرَّحْمٰنِ الرَّحِيْمِ

عرض مترجم

الحمد لله والصلوة والسلام على رسول الله، أما بعد:
 زیر نظر کتاب شیخ محمد بن صالح العثيمین رحمہ اللہ کی عربی تالیف
 (حقوق دعت إلیها الفطرة وقرارتها الشريعة) کا اردو ترجمہ
 ہے جسے میں نے دفتر دعوت و ارشاد سلطانہ، ریاض کی طلب پر اردو میں منتقل
 کیا ہے۔

شیخ محمد العثیمین رحمہ اللہ کی شخصیت کی تعارف کی محتاج نہیں، آپ
 ۷ رمضان ۱۴۲۷ھ میں سعودی عرب کے معروف شہر عینیہ میں ایک
 علمی گھرانے میں پیدا ہوئے، اپنے نانا شیخ عبدالرحمٰن آل داعی رحمہ اللہ سے
 قرآن کریم پڑھا، پھر عینیہ کے ایک مدرسہ میں داخلہ لیا اور کم عمری ہی میں
 قرآن کا حفظ کامل کر لیا اور حدیث و فقہ کی مختصر کتابیں یاد کر لیں، اس کے
 بعد عینیہ کی جامع مسجد میں علامہ شیخ عبدالرحمٰن بن ناصر سعدی رحمہ اللہ کے
 حلقة درس میں شامل ہو کر آپ سے تفسیر، حدیث، توحید، فقہ، اصول فقہ،

شریعت کے مقرر کردہ فاطری حقوق

فرائض اور نحو کا علم حاصل کیا، شیخ عبدالرزاق عفیٰ رحمہ اللہ کے عنینزہ میں قیام کے دوران آپ نے ان سے بھی علم نحو اور بلاغت کی تعلیم حاصل کی۔

جب ریاض میں معہد علمی کا قیام میں آیا تو آپ نے اپنے استاذ شیخ عبدالرحمٰن سعدی سے اجازت لیکر ۱۴۲۷ھ میں اس میں داخلہ لیا اور دو سال تک باقاعدہ تعلیم حاصل کی۔ ریاض میں قیام کے دوران علامہ شیخ عبدالعزیز ابن باز رحمہ اللہ سے مسجد میں صحیح بخاری اور شیخ الاسلام ابن تیمیہ رحمہ اللہ کی متعدد کتابیں پڑھیں۔

معہد علمی سے فراغت کے بعد آپ نے تعلیمی سلسلہ جاری رکھا اور امام محمد بن سعود اسلامک یونیورسٹی ریاض سے پرائیویٹ طور پر بی اے کی سند حاصل کی۔

آپ نے اپنے استاذ شیخ سعدی کی زندگی ہی میں عنینزہ کی جامع مسجد میں پڑھانا شروع کر دیا تھا، لیکن معہد علمی ریاض سے فراغت کے بعد ۱۴۲۷ھ میں باقاعدہ طور پر آپ کو معہد علمی عنینزہ میں مدرس مقرر کیا گیا، پھر ۱۴۲۶ھ میں شیخ سعدی کے انتقال کے بعد عنینزہ کی جامع مسجد کی امامت و خطابت کی ذمہ داری بھی آپ کو سونپ دی گئی، اس کے بعد ۱۴۲۹ھ میں امام محمد بن

سعود اسلامک یونیورسٹی کی القصیم برائج کے کلییۃ الشریعہ (شريعت کالج) میں استاذ مقرر ہوئے اور تاحیات اس میں پڑھاتے اور طلبہ کو مستفید فرماتے رہے، کلییۃ الشریعہ اور جامع مسجد کے باہر بھی آپ کے دروس و محاضرات کا ایک وسیع سلسلہ تھا۔

اس کے علاوہ آپ مختلف اداروں کے سرپرست یا رکن بھی رہے، چنانچہ ۱۳۰۵ھ سے لیکر تاحیات جمعیت تحفظ القرآن الکریم عنیزہ کے سرپرست، ۱۳۹۸ھ سے لیکر ۱۴۰۰ھ تک لام محمد بن سعود اسلامک یونیورسٹی کی مجلس علمی کے رکن، نیز یونیورسٹی کی القصیم برائج کے کلییۃ الشریعہ کی مجلس کے رکن اور اس کے شعبۂ عقیدہ کے صدر اور ۱۴۰۷ھ سے لیکر تاحیات پریم علماء کونسل (هیئتہ کبار العلماء) کے رکن رہے۔

دعوت و ارشاد، درس و تدریس اور مختلف اداروں کی رکنیت و سرپرستی کے علاوہ آپ تصنیف و تالیف سے بھی وابستہ رہے، آپ کی علمی و تحقیقی کتابیں ستر (۷۰) سے زیادہ ہیں جن میں بعض کتابیں کئی جلدیوں میں ہیں، آپ کی فتاویٰ اور چھوٹے رسائل مشتمل مجموعہ بیس (۲۰) جلدیوں میں عنقریب طبع ہو کر منتظر عام پر آنے والے ہے۔

شریعت کے مقرر کردہ فاطری حقوق

نصف صدی سے زائد عرصہ تک آپ علم و عقیدہ کی نشر و اشاعت کرتے ہوئے ۱۴۲۱ھ بروز جمعرات جده اسپتال میں زیر علاج رہتے ہوئے اپنے خالق حقیقی سے جا ملے، اسی دن بعد نماز عصر مسجد حرام مکہ مکرمہ میں آپ کی نماز جنازہ پڑھی گئی اور جنت المعلما میں تدفین عمل میں آئی۔

اللہ تعالیٰ آپ کو جنت الفردوس میں جگہ عطا فرمائے اور آپ کی تصنیفات اور دیگر علمی کارناموں سے امت کو زیادہ سے زیادہ فائدہ پہنچائے، آمین۔

مؤلف موصوف نے اس کتاب میں چند حقوق ذکر کئے ہیں جو تقاضائے فطرت کے موافق اور کتاب و سنت سے ثابت ہیں، ان حقوق کا جاننا اور اس کے مطابق عمل کرنا انسان کیلئے انتہائی ضروری ہے، ان حقوق کا خلاصہ یہ ہے: اللہ تعالیٰ کے حقوق، نبی کریم ﷺ کے حقوق، والدین کے حقوق، اولاد کے حقوق، رشتہ داروں کے حقوق، میاں بیوی کے حقوق، حکام اور رعایا کے حقوق، پڑوسیوں کے حقوق، عام مسلمانوں کے حقوق، غیر مسلموں کے حقوق۔

آخر میں دعا ہے کہ اللہ تعالیٰ اس کتاب کے ذریعہ قارئین کو فائدہ پہنچائے اور مؤلف، مترجم، ناشر اور جملہ معاونین کو اجر و ثواب سے نوازے، آمین۔

ابوالمکرّم عبدالجلیل

۱۴۲۳/۳/۲۲

بِسْمِ اللّٰهِ الرَّحْمٰنِ الرَّحِيْمِ

إِنَّ الْحَمْدَ لِلّٰهِ، نَحْمَدُهُ وَنَسْتَعِينُهُ وَنَسْتَغْفِرُهُ وَنَتُوبُ إِلَيْهِ، وَنَعُوذُ بِاللّٰهِ مِنْ شَرِّورِ أَنفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللّٰهُ فَلَا مُضْلِلٌ لَّهُ وَمَنْ يَضْلِلُ فَلَا هَادِيٌ لَّهُ، وَأَشْهَدُ أَنَّ لَا إِلَهَ إِلَّا اللّٰهُ وَحْدَهُ لَا شَرِيكَ لَهُ، وَأَشْهَدُ أَنَّ مُحَمَّداً عَبْدُهُ وَرَسُولُهُ، صَلَّى اللّٰهُ عَلَيْهِ وَعَلَى آلِهِ وَأَصْحَابِهِ وَمَنْ تَبَعَهُمْ بِإِحْسَانٍ وَسَلَّمَ تَسْلِيْمًا، أَمَّا بَعْدُ:

شريعت اسلامی کی بے شمار خوبیوں میں سے ایک خوبی یہ ہے کہ اس میں عدل و انصاف کا خیال رکھا گیا ہے اور کسی کمی بیشی کے بغیر ہر صاحب حق کو اس کا حق عطا کیا گیا ہے، اللہ تعالیٰ نے عدل و انصاف، حسن سلوک اور قرابینداروں کو دینے کا حکم دیا ہے، اسی عدل کے ساتھ رسولوں کی بعثت ہوئی، آسمانی کتابیں نازل ہوئیں اور اسی پر دنیا اور آخرت کے امور قائم ہیں۔

عدل یہ ہے کہ ہر صاحب حق کو اس کا حق دیا جائے اور ہر صاحب منزلت کو اس کا مقام عطا کیا جائے، ظاہریات ہے کہ حقوق کی معرفت کے بغیر ان کی ادائیگی ممکن نہیں، اسی ضرورت کے پیش نظر ہم نے بعض اہم

حقوق کی وضاحت و بیان کے لئے یہ سطور تحریر کی ہیں، تاکہ بندہ جن حقوق کو جان لے ان پر بقدر استطاعت عمل کرے، کتاب میں مذکور حقوق کا خلاصہ درج ذیل ہے:

- ۱-اللہ تعالیٰ کے حقوق
 - ۲-نبی کریم صلی اللہ علیہ وسلم کے حقوق
 - ۳-والدین کے حقوق
 - ۴-اولاد کے حقوق
 - ۵-رشتہ داروں کے حقوق
 - ۶-میاں بیوی کے حقوق
 - ۷-حکام اور رعایا کے حقوق
 - ۸-پڑوسیوں کے حقوق
 - ۹-عام مسلمانوں کے حقوق
 - ۱۰-غیر مسلموں کے حقوق
- انہی حقوق کے بارے میں ہم اختصار کے ساتھ گفتگو کریں گے۔

۱-اللہ تعالیٰ کے حقوق

اللہ تعالیٰ کے حقوق سب سے اہم، سب سے عظیم اور سب سے بڑا فریضہ ہیں، کیونکہ یہ خلاق عظیم، مالک الملک اور جملہ امور کے مدبر اللہ تعالیٰ کے حقوق ہیں، اس شہنشاہ برحق، زندہ و جاویدستی اور نظام کائنات کے سنبھالنے والے کے حقوق ہیں جس نے آسمان و زمین کو قائم کر رکھا ہے، جس نے ہر شے کو پیدا کیا اور اپنی حکمت بالغہ سے اس کا اندازہ مقرر فرمایا، یہ اس اللہ کے حقوق ہیں جس نے تمہیں عدم سے وجود بخشنا جبکہ تم کوئی قابل ذکر شے نہ تھے، یہ اس اللہ کے حقوق ہیں جس نے اپنی نعمتوں کے ذریعہ تمہاری پرورش و پرداخت کی جبکہ تم ماں کے شکم میں تین تاریکیوں کے اندر تھے، وہاں کوئی مخلوق تمہارے لئے غذا، نشوونما اور زندگی کے اسباب ووسائیں فراہم نہیں کر سکتی تھی، اللہ نے تمہارے لئے ماں کی چھاتیوں سے خوراک مہیا کی، بھلی بری ہر طرح کی راہ دکھائی، ماں باپ کو تمہاری خدمت کے لئے مسخر کیا، اپنی نعمتوں اور عقل و فہم کے ذریعہ تمہاری مدد کی اور تمہارے اندر ان کو قبول کرنے اور ان سے فائدہ اٹھانے کی صلاحیت دیعت فرمائی:

شریعت کے مقرر کردہ فطری حقوق

﴿وَاللَّهُ أَخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ
شَيْئًا وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ
لَعْلَكُمْ تَشْكُرُونَ﴾ (الخل: ۷۸۔)

اللہ نے تمہیں تمہاری ماوں کے ہنکموں سے نکالا ہے کہ اس وقت تم کچھ بھی نہیں جانتے تھے، اسی نے تمہارے کان، آنکھیں اور دل بنائے کہ تم شکر گزاری کرو۔

اگر اللہ تعالیٰ پبل جھپکنے کے برابر بھی اپنا فضل تم سے روک لیتا تو تم ہلاک ہو جاتے، اور اگر ایک لمحہ کے لئے بھی اپنی رحمت روک لیتا تو تم زندگی سے محروم ہو جاتے، جب تمہارے اوپر اللہ کے فضل و رحمت کا یہ حال ہے تو اس کا حق بھی تمہارے اوپر تمام حقوق سے بڑھ کر ہے، کیونکہ وہ حق وجود بخششے، صلاحیت عطا کرنے اور مدد فرمانے سے تعلق رکھتا ہے، اللہ تعالیٰ تم سے روزی اور کھانا نہیں چاہتا (اس کا ارشاد ہے):

﴿لَا نَسْأَلُكَ رِزْقًا نَحْنُ نَرْزُقُكَ وَالْعَاقِبَةُ
لِلتَّقْوَى﴾ طہ: ۱۳۲۔

ہم تجھ سے روزی نہیں مانگتے، بلکہ ہم خود تجھے روزی دیتے ہیں، اور آخر میں بول بالا پر ہیز گاری ہی کا ہے۔

بلکہ وہ تم سے صرف ایک چیز کا مطالبہ کرتا ہے جس کا فائدہ خود تم ہی کو حاصل ہو گا، وہ تم سے یہ چاہتا ہے کہ عبادت و بندگی صرف اسی وحدہ لا شریک کی کرو (جیسا کہ اس کا ارشاد ہے):

﴿وَمَا خَلَقْتُ الْجِنَّ وَالإِنْسَ إِلَّا لِيَعْبُدُونِ ۝ مَا أُرِيدُ
مِنْهُمْ مِنْ رِزْقٍ وَمَا أُرِيدُ أَنْ يُطْعَمُونِ ۝ إِنَّ اللَّهَ هُوَ
الرَّزَّاقُ ذُو الْقُوَّةِ الْمُتَّيِّنُ﴾ الذاريات: ۵۲۔۵۸۔

میں نے جنات اور انسانوں کو صرف اس لئے پیدا کیا ہے کہ وہ میری عبادت کریں۔ نہ میں ان سے روزی چاہتا ہوں نہ میری یہ چاہت ہے کہ یہ مجھے کھلائیں۔ اللہ تو خود ہی سب کا روزی رسائی، توانائی والا اور زور آور ہے۔

وہ تم سے یہ چاہتا ہے کہ تم عبودیت کے تمام معانی کو ملحوظ رکھتے ہوئے اس کے بندے بن کر رہو، جس طرح کہ وہ ربویت کے جملہ معانی کے ساتھ تمہارا رب ہے، تم اس کے سامنے ذیل، متواضع، اس کے حکموں کی تعییل کرنے والے، اس کی منع کردہ چیزوں سے دور رہنے والے اور اس کی خبر کی تصدیق کرنے والے بن کر رہو، کیونکہ تم دیکھتے ہو کہ اس کی نعمتیں تم پر مسلسل پچھاوار ہو رہی ہیں، کیا تمہیں شرم نہیں آتی کہ ان نعمتوں کا بدلہ ناشکری سے دو؟

شریعت کے مقرر کردہ فطری حقوق

اگر کسی انسان کا تمہارے اوپر کوئی فضل و احسان ہوتا ہے تو کھل کر اس فالفت یا نافرمانی کرنے میں تم شرم محسوس کرتے ہو، تو پھر اپنے اس رب کی نافرمانی کیسے کرتے ہو کہ تمہیں جو بھی نعمت ملی وہ اسی کی طرف سے ہے اور جو بھی مصیبت تم سے دور ہوئی وہ اسی کی رحمت سے دور ہوئی؟

﴿وَمَا بِكُمْ مِنْ نِعْمَةٌ فَمِنَ اللَّهِ ثُمَّ إِذَا مَسَّكُمْ
الضُّرُّ فَإِلَيْهِ تَجَأْرُونَ﴾ (آل نحل: ۵۳)

تمہارے پاس جتنی بھی نعمتیں ہیں سب اسی اللہ کی دی ہوئی ہیں، اب بھی جب تمہیں کوئی مصیبت پیش آجائے تو اسی کی طرف نالہ و فریاد کرتے ہو۔

اللہ تعالیٰ نے اپنے جو حقوق بندوں پر واجب کئے ہیں وہ اس شخص پر بہت ہی آسان ہیں جس پر اللہ انہیں آسان فرمادے، کیونکہ اللہ نے ان میں کسی طرح کا کوئی حرج یا تنگی یا مشقت نہیں رکھی ہے، اس کا لارشاد ہے:

﴿وَجَاهِدُوا فِي اللَّهِ حَقًّا جِهَادِهِ هُوَ اجْتَبَاكُمْ
وَمَا جَعَلَ عَلَيْكُمْ فِي الدِّينِ مِنْ حَرَجٍ مِلَةً
أَبِيكُمْ إِبْرَاهِيمَ هُوَ سَمَّاكُمُ الْمُسْلِمِينَ مِنْ قَبْلُ

وَفِي هَذَا لَيْكُونَ الرَّسُولُ شَهِيدًا عَلَيْكُمْ
وَتَكُونُوا شُهَدَاءَ عَلَى النَّاسِ فَأَقِيمُوا الصَّلَاةَ
وَآتُوا الزَّكَاةَ وَاعْتَصِمُوا بِاللَّهِ هُوَ مَوْلَاكُمْ فَتَفَعَّمْ
الْمَوْلَى وَنَعْمَ النَّصِيرُ ﴿٨﴾ اج ۸:-

اللہ کی راہ میں ویسا ہی جہلو کرو جیسا کہ جہلو کرنے کا حق ہے، اسی نے تمہیں برگزیدہ بنایا ہے اور تم پر دین کے بارے میں کوئی تنگی نہیں ڈالی، اپنے باپ ابراہیم کا دین قائم رکھو، اسی اللہ نے تمہارا نام مسلمان رکھا ہے اس قرآن سے پہلے اور اس میں بھی، تاکہ پیغمبر تم پر گواہ ہو جائے اور تم تمام لوگوں کے گواہ بن جاؤ، پس تمہیں چاہئے کہ نماز قائم رکھو اور زکاۃ دا کرتے رہو اور اللہ کو مغلوب تھام لو، وہی تمہارا ولی اور مالک ہے، پس کیا ہی اچھا مالک ہے اور کتنا ہی بہتر مددگار ہے۔

یہ حقوق درحقیقت ایک افضل تین عقیدہ، ایمان برحق اور شر آور عمل صالح ہے، یہ وہ عقیدہ ہے جس کی بنیاد محبت و تعظیم پر ہے اور اس کا شمرہ اخلاص اور صبر ہے۔

ایک دن اور رات میں پانچ وقت کی نمازیں ہیں جن کے ذریعہ اللہ تعالیٰ گناہوں کو مٹاتا ہے، درجات بلند کرتا ہے اور دلوں کی لور حالات کی اصلاح

فرماتا ہے، بندہ حسب استطاعت اس نماز کی ادائیگی کرتا ہے:

﴿فَاتَّقُوا اللَّهَ مَا أُنْتُمْ فَعْلَمُونَ﴾ (التحابن: ۱۲)۔

پس جہاں تک تم سے ہو سکے اللہ سے ڈرتے رہو۔

نیز حضرت عمران بن حصین رضی اللہ عنہ کو بیماری لاحق تھی تو نبی کریم

علیہ السلام نے ان سے فرمایا:

”صَلَّ قَائِمًا، فَإِنْ لَمْ تَسْتَطِعْ فَقَاعِدًا، فَإِنْ لَمْ^(۱)
تَسْتَطِعْ فَعَلَى جَنْبِي“

کھڑے ہو کر نماز پڑھو، کھڑے نہ ہو سکو تو بیٹھ کر پڑھو اور بیٹھ بھی
نہ سکو تو کروٹ کے بل لیٹ کر پڑھو۔

اور زکاۃ کی ادائیگی ہے جو آپ کے مال کا ایک معمولی حصہ ہے جسے آپ
مسلمانوں کی ضرورت کے لئے نکالتے ہیں، یعنی فقیروں، مسکینوں،
مسافروں، قرضداروں اور دیگر مستحقین زکاۃ کو ادا کرتے ہیں۔

اور سال میں ایک ماہ کا روزہ رکھنا ہے، اور جو بیمار ہو یا سفر میں ہو اسے
دوسرے دنوں میں روزوں کی گنتی پوری کرنی ہے، اور جو شخص کسی دامی

(۱) صحیح بخاری، کتاب ابواب تعمیر الصلاة، باب اذالم يطعن قاعد اصلی على ثواب، حدیث

مغضوری کی وجہ سے روزہ نہ رکھ سکتا ہوا سے ہر دن کے بد لے میں ایک مسکین کو کھانا کھلانا ہے۔

اور طاقت رکھنے والے پر زندگی میں ایک مرتبہ بیت اللہ الحرام کا حج کرنا ہے۔

اللہ تعالیٰ کے حقوق کی یہی بنیادیں ہیں، اور جو کچھ ان کے علاوہ ہے وہ کسی وقت سبب سے واجب ہوتا ہے، مثلاً جہاد فی سبیل اللہ، یا واجب کر دینے والے اسباب کی وجہ سے ہوتا ہے، مثلاً مظلوم کی مدد کرنا۔

میرے بھائی! غور کرو کہ عمل کے اعتبار سے یہ حق کتنا آسان ہے، لیکن اجر میں کتنا بڑا ہے، اگر آپ اس کی کما حقد ادا یکی کر لے جائیں تو دنیا و آخرت میں سعادت سے ہمکنار ہوں گے، جہنم سے نجات پائیں گے اور جنت سے سرفراز کئے جائیں گے:

﴿فَمَنْ رُحِزَّ عَنِ النَّارِ وَأُذْخِلَ الْجَنَّةَ فَقَدْ فَازَ
وَمَا الْحَيَاةُ الدُّنْيَا إِلَّا مَتَاعُ الْفُرُورِ﴾ آل عمران: ۱۸۵۔

پس جو شخص جہنم سے بچالیا جائے اور جنت میں داخل کر دیا جائے تو بیشک وہ کامیاب ہو گیا، اور دنیا کی زندگی تو صرف دھوکے کا سامان ہے۔

۲- رسول اللہ ﷺ کے حقوق

رسول اللہ ﷺ کے حقوق مخلوق کے حقوق میں سب سے زیادہ عظیم ہیں، آپ کے حقوق سے بڑھ کر کسی بھی مخلوق کا کوئی حق نہیں، اللہ تعالیٰ نے فرمایا:

﴿إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ لِتُؤْمِنُوا
بِاللَّهِ وَرَسُولِهِ وَتَعَزَّزُوهُ وَتُوَقْرُوهُ﴾ (الفتح: ۸، ۹)۔

یقیناً ہم نے آپ کو گواہی دینے والا اور خوشخبری سنانے والا اور ڈرانے والا بنا کر بھیجا ہے۔ تاکہ (اے مسلمانو!) تم اللہ اور اس کے رسول پر ایمان لا اور ان کی مدد کرو اور ان کا ادب کرو۔

اس لئے ضروری ہے کہ نبی کریم صلی اللہ علیہ وسلم کی محبت تمام لوگوں کی محبت پر مقدم ہو، یہاں تک کہ آدمی کے اپنے نفس، اپنی اولاد اور ماں باپ کی محبت سے بھی بڑھ کر ہونی چاہئے، رسول اللہ صلی اللہ علیہ وسلم کا ارشاد ہے:

”لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ
وَلَدَهُ وَوَالدَّهِ وَالنَّاسِ أَجْمَعِينَ“^(۱)

تم میں سے کوئی شخص اس وقت تک مومن نہیں ہو سکتا جب تک
میں اس کے نزدیک اس کی اولاد، اس کے ماں باپ اور تمام لوگوں
سے زیادہ محبوب نہ ہو جاؤ۔

نبی ﷺ کے حقوق میں یہ بھی ہے کہ آپ کی توقیر کی جائے، آپ کا
ادب و احترام کیا جائے اور کسی بھی افراط و تفریط سے بچ کر آپ کے شیان
شان آپ کی تعظیم کی جائے، آپ کی زندگی میں آپ کی توقیر آپ کی سنت
اور آپ کی ذات مبارک کا احترام کرنا تھا، اور وفات کے بعد آپ کی توقیر
آپ کی سنت اور شریعت حقہ کا احترام کرنا ہے، جو شخص صحابہ کرام کی اللہ کے
رسول ﷺ کے لئے توقیر و تعظیم کا منتظر دیکھ لے اسے معلوم ہو جائے گا کہ
فضلائے صحابہ کی ہستیاں رسول اللہ ﷺ کے حقوق کا کس قدر اہتمام کرتی

(۱) صحیح بخاری، کتاب الایمان، باب حب الرسول ﷺ من الایمان، حدیث (۱۵)
و صحیح مسلم، کتاب الایمان، باب وجوب حبۃ رسول اللہ ﷺ اکثر من الاحل والولد
والناس اجمعین..... حدیث (۳۳)

شریعت کے مقرر کردہ فطری حقوق

تحیں، صلح حدیبیہ کے موقع پر جب قریش نے عروہ بن مسعود کو نبی ﷺ سے صلح کی بات چیت کرنے کے لئے بھیجا تو عروہ نے قریش میں واپس جا کر یہ کہا کہ میں شلبان کسری و قیصر اور نجاشی کے پاس بھی جا چکا ہوں، لیکن کسی بھی بادشاہ کے پیر و کاروں کو وہ تعظیم کرتے نہیں دیکھا جو تعظیم محمد کی ان کے صحابہ کرتے ہیں، ان کا حال تو یہ ہے کہ جب وہ حکم دیتے ہیں تو ان کے صحابہ حکم کی تعمیل کے لئے دوڑ پڑتے ہیں، جب وہ ضوکرتے ہیں تو وہ بچ ہوئے پانی کے حصول کے لئے اس طرح ٹوٹ پڑتے ہیں گویا کہ مرنے مارنے پر تیار ہیں، محمد جب گفتگو فرماتے ہیں تو وہ دم بخود ہو کر ان کی بات سنتے ہیں اور مارے تعظیم کے ان کی جانب نگاہ اٹھا کر نہیں دیکھتے۔

اللہ کے رسول ﷺ کے لئے صحابہ کرام کی یہ تعظیم تھی، جبکہ اللہ تعالیٰ نے آپ کی فطرت میں اخلاق کریمانہ، نرمی اور سہل پسندی و دیعیت فرمائی تھی، اور اگر آپ سخت دل اور سخت زبان ہوتے تو لوگ آپ سے دور ہو جاتے۔

نبی ﷺ کے حقوق میں سے یہ بھی ہے کہ آپ نے ماضی اور مستقبل کے جن واقعات کی خبر دی ہے ان کی تصدیق کی جائے، جس بات کا حکم دیا ہے

اس کی تعمیل کی جائے، جس سے روکا اور منع کیا ہے اس سے اجتناب کیا جائے اور اس بات پر ایمان رکھا جائے کہ آپ کا طریقہ کامل ترین اور آپ کی شریعت اعلیٰ ترین ہے، پھر آپ کی شریعت پر کسی بھی قانون یا نظام کو ترجیح نہ دی جائے چاہے وہ کہیں سے بھی صادر ہوا ہو۔

﴿فَلَا وَرَبَّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجاً مِّمَّا قَضَيْتَ وَيُسَلِّمُوا تَسْلِيماً﴾ النساء: ۶۵۔

سو قسم ہے آپ کے رب کی! یہ مومن نہیں ہو سکتے جب تک کہ تمام آپس کے اختلاف میں آپ کو حاکم نہ مان لیں، پھر جو فیصلے آپ ان میں کر دیں ان سے اپنے دل میں کسی طرح کی تنگی اور ناخوشی نہ پائیں اور فرمانبرداری کے ساتھ قبول کر لیں۔

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحِبِّبُكُمْ اللَّهُ وَيَغْفِرُ لَكُمْ ذُنُوبَكُمْ وَاللَّهُ غَفُورٌ رَّحِيمٌ﴾ آل عمران: ۳۱۔

کہہ دیجئے کہ اگر تم اللہ سے محبت رکھتے ہو تو میری تابعداری کرو خود

اللہ تم سے محبت کرے گا اور تمہارے گناہ معاف فرمادے گا، اور اللہ
بڑا بخشش والا مہربان ہے۔

نبی ﷺ کے حقوق میں سے یہ بھی ہے کہ انسان اپنی طاقت بھر حالات
کے تقاضے کے مطابق آپ کی شریعت و سنت کا دفاع کرے، وہ میں اگر
دلاکل اور شبہات کے ذریعہ حملہ آور ہے تو اس کا مقابلہ علم سے کیا جائے
اور اس کے دلاکل و شبہات کو توڑ کر اور ان کا فرماد و بطلان واضح کر کے کیا
جائے، اور اگر وہ جدید اسلحہ اور ٹینکوں کے ذریعہ حملہ آور ہے تو اس کا مقابلہ
اسی جیسے ساز و سامان سے کیا جائے۔

کسی مومن کے لئے یہ ممکن نہیں کہ وہ کسی شخص کو نبی ﷺ کی شریعت یا
آپ کی ذات مبارک پر حملہ کرتے ہوئے سنے اور دفاع کی طاقت رکھتے
ہوئے بھی خاموش رہے۔

۳۔ والدین کے حقوق

اولاد پر والدین کے فضل و احسان سے کسی کو انکار نہیں ہو سکتا، والدین ہی اس کے وجود میں آنے کا سبب ہیں اور اس پر ان کے عظیم حقوق ہیں، انہوں نے بچپن میں اس کی پرورش کی، اس کی راحت و آسائش کے لئے ہمیشہ مشقتیں اٹھائیں اور اس کی نیند کے لئے خود اپنی نیند قربان کر دی۔

ماں نے تمہیں اپنے پیٹ میں اٹھائے رکھا، تم ماں ہی کی غذا اور صحت پر تقریباً نوماہ تک پلتے اور نشوونما پاتے رہے، جیسا کہ اللہ تعالیٰ نے اپنے اس فرمان میں اس جانب اشارہ فرمایا ہے:

﴿حَمَلْتَهُ أُمُّهُ وَهُنَا عَلَى وَهْنِهِ﴾ لقمان: ۱۲۔

اس کی ماں نے دکھ پر دکھ اٹھا کر اسے پیٹ میں اٹھائے رکھا۔

اس کے بعد مشقت و پریشانی کے ساتھ گود کی پرورش اور رضاعت کا مرحلہ دو برس تک نبھایا۔

اسی طرح باپ بھی تمہاری روزی روٹی کے لئے تمہارے بچپن سے لیکر بڑے ہونے تک دوڑ دھوپ کرتا رہا اور تمہاری تربیت اور رہنمائی کی بھرپور کوشش کرتا رہا، جبکہ تم اپنے لئے کسی نفع نقصان کا شعور نہیں رکھتے

تھے، اسی نے اللہ تعالیٰ نے اولاد کو والدین کے ساتھ حسن سلوک اور شکرگزاری کا حکم دیا ہے، فرمایا:

﴿وَوَصَّيْنَا الْإِنْسَانَ بِوَالَّدِيهِ حَمَلَتْهُ أُمُّهُ وَهُنَا عَلَىٰ
وَهُنَّ وَفَصَالُهُ فِي عَامِينِ أَنِ اشْكُرْ لِي
وَلِوَالِدَيْكَ إِلَيَّ الْمَصِيرُ﴾ (قمان: ۱۳)

ہم نے انسان کو اس کے ماں باپ کے بارے میں نصیحت کی ہے، اس کی ماں نے وہ پر دکھ اٹھا کر اسے پیٹ میں اٹھائے رکھا، اور اس کی دودھ چھڑائی دو برس میں ہے، کہ تو میری اور اپنے ماں باپ کی شکرگزاری کر (تم سب کو) میری ہی طرف لوٹ کر آتا ہے۔

اور فرمایا:

﴿وَقَضَىٰ رَبُّكَ أَلَا تَعْبُدُوا إِلَّا إِيَّاهُ وَبِالوَالِدَيْنِ إِحْسَانًا إِمَّا
يَبْلُغُنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ
لَهُمَا أُفْ وَلَا تَتَهَرَّهُمَا وَقُلْ لَهُمَا قَوْلًا كَرِيمًا ۵
وَأَخْفِضْ لَهُمَا جَنَاحَ الدُّلُّ مِنَ الرَّحْمَةِ وَقُلْ زَبْ ازْحَمْهُمَا
كَمَا رَبَّيَانِي صَفِيرًا﴾ (الاسراء: ۲۲، ۲۳)

اور تیرا پروردگار صاف حکم دے چکا ہے کہ تم اس کے سوا کسی

اور کی عبادت نہ کرنا اور ماں باپ کے ساتھ احسان کرنا، اگر تیری موجودگی میں ان میں سے ایک یادوں نوں بڑھاپے کو پہنچ جائیں تو ان کے آگے اف تک نہ کہنا، نہ انہیں ڈانت ٹپٹ کرنا، بلکہ ان کے ساتھ ادب و احترام سے بات چیت کرنا۔ اور عاجزی اور محبت کے ساتھ ان کے سامنے تواضع کا بازو جھکائے رکھنا اور دعا کرتے رہنا کہ اے میرے پروردگار! ان پر ویسے ہی رحم کر جیسے انہوں نے میرے بچپن میں میری پرورش کی ہے۔

تم پر والدین کا یہ حق ہے کہ تم ان کے ساتھ حسن سلوک کرو، یعنی قولی اور عملی طور پر، مال کے ذریعہ اور جسم کے ذریعہ ان کے ساتھ احسان کرو، جب تک اللہ کی معصیت اور تمہارا نقصان نہ ہو ان کا کہا مانو، ان سے نرمی کے ساتھ گفتگو کرو، ان سے خندہ پیشانی سے پیش آؤ، ان کے شایان شان ان کی خدمت کرو، بڑھاپے یا بیماری یا کمزوری کے وقت ان سے تنک دل نہ ہو اور نہ ہی ان کی جانب سے بوجھ محسوس کرو، کیونکہ بعد میں تم بھی انہی کے مقام پر ہو گے، جس طرح وہ تمہارے ماں باپ ہیں اسی طرح تم بھی باپ بنو گے، جس طرح وہ تمہارے سامنے بڑھاپے کو پہنچے ہیں اگر زندگی رہی تو تم بھی اسی طرح اپنی اولاد کے سامنے بڑھاپے کو پہنچو گے، جس طرح وہ تمہاری

خدمت کے ضرورتمند ہیں اسی طرح تم بھی اولاد کی خدمت کے ضرورتمند ہو گے، اگر تم نے والدین کی خدمت گزاری کی ہے تو اللہ سے عظیم اجر و ثواب کی اور اپنی اولاد سے اسی کے مثل بدله کی خوشخبری لو، کیونکہ جو اپنے والدین کی خدمت کرتا ہے اس کی اولاد بھی اس کی خدمت کرتی ہے، اور جو اپنے والدین کی نافرمانی کرتا ہے اس کی اولاد بھی اس کی نافرمانی کرتی ہے، بدله عمل کی جنس ہی سے ہوتا ہے، جیسا کرو گے ویسا پاؤ گے۔

اللہ تعالیٰ نے والدین کے حق کو بہت بڑا اور اونچا مقام و مرتبہ عطا کیا ہے، چنانچہ اپنے حق کے معا بعد جو کہ رسول اللہ ﷺ کے حق کو بھی شامل ہے، والدین کے حق کا تذکرہ کیا ہے، فرمایا:

﴿وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالَّدِينِ إِحْسَانًا﴾ (السما: ۳۶)

اللہ کی عبادت کرو اور اس کے ساتھ کسی چیز کو شریک نہ کرو اور مان باپ کے ساتھ حسن سلوک کرو۔

اور فرمایا:

﴿أَنِ اشْكُرْ لِي وَلِوَالدَّيْكَ إِلَيَّ الْمَصِيرُ﴾ (قمان: ۱۳)۔

تم میری اور اپنے ماں باپ کی شکر گزاری کرو، میری ہی طرف لوٹ کر آنا ہے۔

نیز نبی کریم ﷺ نے والدین کی خدمت و اطاعت کو اللہ کی راہ میں جہاد پر مقدم کیا ہے، جیسا کہ ابن مسعود رضی اللہ عنہ کی حدیث میں ہے، وہ بیان کرتے ہیں کہ میں نے عرض کیا اے اللہ کے رسول! اللہ کے نزدیک سب سے پسندیدہ عمل کون سا ہے؟ فرمایا: وقت پر نماز پڑھنا، میں عرض کیا: پھر کون سا؟ فرمایا: والدین کی اطاعت کرنا، میں نے عرض کیا: پھر کون سا؟ فرمایا: اللہ کی راہ میں جہاد کرنا۔^(۱)

مذکورہ دلائل والدین کے حقوق کی اہمیت پر دلالت کرتے ہیں، جسے آج بہت سے لوگوں نے ضائع کر دیا ہے اور نافرمانی و قطع رحمی کارو یہ اختیار کر لیا ہے، چنانچہ آپ بعض لوگوں کو دیکھیں گے کہ وہ اپنے اوپر اپنے باپ یا ماں کا کوئی حق نہیں جانتے، بلکہ بسا اوقات انہیں حقارت کی نگاہ سے دیکھتے اور ان پر اپنی برتری جلتے ہیں، ایسے لوگ اپنے کرتوت کا بدلہ جلد یا دیر سے ضرور پالیں گے۔

(۱) صحیح بخاری، کتاب مواقیت الصلاۃ، باب فضل الصلاۃ لو تھما، حدیث (۵۲) و صحیح مسلم، کتاب الائیمان، باب بیان کون الائیمان بالله تعالیٰ افضل الاعمال، حدیث (۸۵)

۳۔ اولاد کے حقوق

اولاد میں بیٹے اور بیٹیاں دونوں شامل ہیں، اولاد کے حقوق بہت زیادہ ہیں، جن میں سے ایک بہت اہم حق ان کی تربیت ہے، تربیت کا مطلب یہ ہے کہ اولاد کے دلوں کو دین و اخلاق سے معمور کرو دیا جائے تاکہ ان کے اندر دین و اخلاق کا وافر حصہ موجود رہے، اللہ تعالیٰ نے فرمایا:

﴿يَا أَيُّهَا الَّذِينَ آمَنُوا قُوَا أَنفُسَكُمْ وَأَهْلِكُمْ
نَارًا وَقُوْدُهَا النَّاسُ وَالْجَنَّارَ﴾ التحریم: ۶۔

اے ایمان والو! تم اپنے آپ کو اور اپنے گھر والوں کو اس آگ سے بچاؤ جس کا ایندھن انسان اور پتھر ہیں۔

اور نبی کریم ﷺ کا ارشاد ہے:

”كُلُّكُمْ رَاعٍ وَكُلُّكُمْ مَسْؤُلٌ عَنْ رَعِيَّتِهِ،
وَالرَّجُلُ رَاعٍ فِي أَهْلِهِ وَمَسْؤُلٌ عَنْ رَعِيَّتِهِ“^(۱)

(۱) صحیح بخاری، کتاب الجموعة، باب الجموعة فی القرى والمدن، حدیث (۸۹۳) و صحیح مسلم، کتاب الامارہ، باب فضیلۃ الامام العادل و عقوبة الجائز..... حدیث (۱۸۲)۔

تم سب کے سب نگراں ہو اور تم سب سے اپنی اپنی رعایا کے بارے میں باز پرس ہو گی، آدمی اپنے گھروں والوں کا نگراں ہے اور اس سے اپنی رعایا کے بارے میں باز پرس ہو گی۔

غرضیکہ اولاد والدین کے ذمہ لامانت ہیں اور والدین سے قیامت کے دن ان کے بارے میں باز پرس ہو گی، اولاد کی دینی و اخلاقی تربیت کر کے ہی والدین اپنی ذمہ داری سے سبکدوش ہو سکتے ہیں اور اولاد کی اصلاح کر سکتے ہیں۔ اولاد جب صالح ہو گی تو دنیا و آخرت میں والدین کی آنکھوں کی ٹھنڈک بنے گی، اللہ تعالیٰ نے فرمایا:

﴿وَالَّذِينَ آمَنُوا وَاتَّبَعُتُهُمْ ذُرْيَتُهُمْ بِإِيمَانِ الْحَقِّنَا
بِهِمْ ذُرْيَتُهُمْ وَمَا أَلْتَهُمْ مِنْ عَمَلِهِمْ مِنْ شَيْءٍ
كُلُّ امْرِئٍ بِمَا كَسَبَ رَهِينٌ﴾ الطور: ۲۱۔

اور جو لوگ ایمان لائے اور ان کی اولاد نے بھی ایمان میں ان کی پیروی کی، ہم ان کی اولاد کو ان تک پہنچادیں گے اور ان کے عمل سے ہم کچھ کمنہ کریں گے، ہر شخص اپنے اپنے اعمال کا گروی ہے۔

اور نبی کریم ﷺ کا ارشاد ہے:

”إِذَا مَاتَ الْعَبْدُ انْقَطَعَ عَمَلُهُ إِلَّا مِنْ ثَلَاثَةِ
صَدَقَةٍ جَارِيَةٍ، أَوْ عِلْمٍ يُنْتَفَعُ بِهِ مِنْ بَعْدِهِ، أَوْ
وَلَدٌ صَالِحٌ يَدْعُونَ لَهُ“^(۱)

جب بندہ مر جاتا ہے تو اس کا عمل بھی منقطع ہو جاتا ہے، مگر تین قسم
کے عمل (کا ثواب) جاری رہتا ہے، صدقہ جاریہ، یا ایسا علم جس سے
اس کے بعد بھی فائدہ اٹھلیا جائے، یا صالح اولاد جو اس کے لئے دعا
کرے

یہ اولاد کی بہترین تعلیم و تربیت ہی کا نتیجہ ہے کہ والدین کے مرنے کے
بعد بھی وہاں کے لئے نفع بخش ہوتی ہے۔

بہت سے والدین نے اس حق کو معمولی سمجھ کر اپنی اولاد کو ضائع کر دیا
ہے اور انہیں اس طرح فراموش کر دیا ہے کہ گویا ان سے متعلق ان پر کوئی
ذمہ داری ہی نہیں، وہ کبھی یہ دریافت نہیں کرتے کہ وہ کہاں گئے؟ کب
والپس آئے؟ ان کے دوست احباب کون ہیں؟ وہ انہیں نہ تو کسی خیر کی تعلیم
دیتے ہیں اور نہ کسی شر سے منع کرتے ہیں۔ اور ایک عجیب بات یہ ہے کہ

(۱) صحیح مسلم، کتاب الوصیہ، باب ملحق الانسان من الشواب بعد وفاتہ حدیث (۱۶۳۱)

ایسے لوگ اپنے مال کی محافظت، نشوونما اور اس کی دلکشی بھال میں تگ و دو کرنے کے انتہائی حریص ہوتے ہیں، جبکہ عموماً اس مال کی نشوونما اور دلکشی بھال وہ دوسروں ہی کے لئے کرتے ہیں، لیکن اولاد کو ان کے یہاں یہ اہتمام حاصل نہیں ہوتا، جبکہ ان کی محافظت زیادہ ضروری اور دنیا و آخرت دونوں جہان میں زیادہ نفع بخش ہے۔ جس طرح ایک باپ پر یہ واجب ہے کہ خوردنوش کے ذریعہ بچے کو جسمانی غذا اور اس کے بدن کو لباس فراہم کرے، اسی طرح اس پر یہ بھی واجب ہے کہ وہ بچے کے دل کو علم و ایمان کی غذا فراہم کرے اور اس کی روح کو تقویٰ کالباس پہنانے، اسی میں خیر و بھلائی ہے۔

ولاد کے حقوق میں سے یہ بھی ہے کہ باپ مناسب طریقے سے ان پر خرچ کرے، اس میں نہ فضول خرچی ہونہ کوتاہی، یہ باپ پر اولاد کا ایک واجبی حق ہے اور اللہ کے عطا کردہ مال کی نعمت کی شکر گزاری بھی ہے، باپ اپنی زندگی میں مال جمع کرنے کے لئے اولاد پر خرچ کرنے سے کیسے ہاتھ روک کر رکھتا ہے اور ان پر بخل کرتا ہے، جبکہ وہ اس کے مرتبے ہی سارے مال زبردستی لے لیتے ہیں؟ اگر وہ ان کے حق میں بخل سے کام لیتا ہے تو انہیں اختیار ہے کہ وہ باپ کے مال سے اتنا لیں جتنا معتدل طریقہ سے ان کی ضرورت کے لئے کافی ہو، جیسا کہ ہند بنت عتبہ کو رسول اللہ ﷺ نے اس کا فتویٰ دیا تھا۔

اولاد کے حقوق میں سے یہ بھی ہے کہ باپ بخشش و عطیہ میں کسی کو کسی پر ترجیح نہ دے، یعنی ایسا نہ کرے کہ ایک بچہ کو کچھ دے اور دوسرا نہ کو نہ دے، کیونکہ یہ ایک طرح کا ظلم و جور ہے، اور اللہ تعالیٰ طالموں کو پسند نہیں فرماتا، اور اس لئے بھی کہ یہ نا انصافی محروم رہنے والوں کے لئے نفرت کا باعث ہوگی اور ان کے اور مال پانے والوں کے درمیان عداوت و دشمنی پیدا کرے گی، بلکہ اس سے خود ان کے اور باپ کے درمیان بھی عداوت و دشمنی پیدا ہو سکتی ہے۔ بعض لوگوں کا یہ حال ہے کہ اگر ان کا کوئی بچہ دیگر بچوں کے مقابل والدین کے ساتھ حسن سلوک اور فرمانبرداری میں ممتاز ہوتا ہے تو وہ فرمانبرداری کے عوض اسے خصوصی بخشش و عطیہ سے نوازتے ہیں، لیکن یہ چیز تخصیص کے لئے وجہ جواز نہیں بن سکتی، کیونکہ جو فرمانبرداری میں ممتاز ہوا سے فرمانبرداری کے عوض کچھ دینا جائز نہیں، اس لئے کہ اس کی فرمانبرداری کا اجر اللہ تعالیٰ کے ذمہ ہے، اور اس لئے بھی کہ فرمانبردار کو خصوصی عطیہ سے نوازا نا اس بات کا موجب ہے کہ وہ اپنی فرمانبرداری پر مغروہ ہو جائے اور اپنے آپ کو اونچا سمجھنے لگے، اور دوسرا بچہ نفرت کا شکار ہو جائے اور نافرمانی میں بڑھ جائے، پھر ہم یہ بھی نہیں جانتے کہ مستقبل میں کیا ہو گا، ممکن ہے حالات بدل جائیں اور فرمانبردار بچہ نافرمان ہو جائے اور

نا فرمان بچہ فرمابردار بن جائے، کیونکہ بندوں کے دل اللہ تعالیٰ کے ہاتھ میں ہیں، وہ جس طرح چاہتا ہے انہیں پھیرتا ہے۔

صحیح بخاری و صحیح مسلم میں نعمان بن بشیر رضی اللہ عنہما سے مردی ہے کہ ان کے باپ بشیر بن سعد نے انہیں ایک غلام ہبہ کیا اور نبی کریم ﷺ کو اس کی اطلاع دی، تو آپ نے فرمایا: ”کیا تم نے اپنے ہر بچہ کو اسی طرح غلام ہبہ کیا ہے؟ انہوں نے جواب دیا: نہیں، آپ نے فرمایا: ”پھر اس غلام کو واپس کرو“^(۱) ایک دوسری روایت میں ہے کہ آپ نے فرمایا: ”اللہ تعالیٰ سے ڈرو اور اپنی اولاد کے درمیان انصاف کرو“^(۲) اور ایک روایت میں ہے کہ آپ نے فرمایا: ”اس عطيہ پر میرے علاوہ کسی اور کو گواہ بنالو، میں ظلم پر گواہ نہیں بنتا“^(۳) چنانچہ رسول اللہ ﷺ نے اولاد کے درمیان بعض کو بعض پر ترجیح

(۱) صحیح بخاری، کتاب الحبہ، باب الحبہ للولد، حدیث (۲۵۸۶) و صحیح مسلم، کتاب الحبات، باب کراحته تفضیل بعض الاولاد فی الحبہ (۹/۱۶۲۳)

(۲) صحیح بخاری، کتاب الحبہ، باب الاشہاد فی الحبہ، حدیث (۲۵۸۷) و صحیح مسلم، کتاب الحبات، باب کراحته تفضیل بعض الاولاد فی الحبہ (۱۳/۱۶۲۳)

(۳) صحیح بخاری بکتاب الشہادات، باب لا يشهد على شهادة جورا ذا الشهد، حدیث (۲۶۵۰) و صحیح مسلم، کتاب الحبات، باب کراحته تفضیل بعض الاولاد فی الحبہ (۱۳/۱۶۲۳)

دینے کو ظلم سے تعبیر کیا، اور ظلم حرام ہے۔

لیکن اگر کسی باپ نے اپنے کسی بچہ کو کوئی ایسی چیز دیدی جس کا وہ ضرور تمند تھا اور دوسرا بچہ اس چیز کا ضرور تمند نہیں تھا، مثلاً ایک بچہ مدرسہ کے سامان (قلم، دوات اور کاپی وغیرہ) کا یا اعلان کایا شادی کا ضرور تمند تھا، تو اس بچہ کی ضرورت کی تکمیل میں کوئی حرج نہیں، کیونکہ یہ تخصیص ضرورت کے پیش نظر ہے، لہذا وہ ننان و نفقة کے حکم میں ہو گی۔

باپ اپنی اولاد کے تعلق سے تعلیم و تربیت اور ننان و نفقة کی ذمہ داری پوری کر دے، تو وہ اس بات کا حقدار ہے کہ اس کی اولاد کو اس کی فرمانبرداری اور اس کے حقوق کی نگہداشت کی توفیق مل جائے، اس کے برخلاف اگر باپ اپنی اولاد کے حقوق میں کمی اور کوتاہی کرتا ہے تو وہ سزا کا حقدار ہے، یعنی اس بات کا مستحق ہے کہ اس کی اولاد بھی اس کے حق کا انکار کر دے اور وہ بد لے کے طور پر اولاد کی نافرمانی کی سزا میں گرفتار ہو جائے، مثل مشہور ہے کہ جیسا کرو گے ویسا بھرو گے۔

۵- رشتہ داروں کے حقوق

آپ کے ہر قریبی رشتہ دار جیسے بھائی، پچاہا، ماں اور ان سب کی اولاد نیز ہر رشتہ دار کا حسب قرابت آپ پر حق ہے، اللہ تعالیٰ نے فرمایا:

﴿وَاتَّهَا الْقُرْبَىٰ حَقَّهُ﴾ (الاسراء: ۲۶)۔

رشتہ داروں کا (اور مسکینوں اور مسافروں کا) حق ادا کرتے رہو۔

نیز فرمایا:

﴿وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالَّدَيْنِ إِحْسَانًا وَبِذِنِي الْقُرْبَىٰ﴾ (النساء: ۳۶)۔

اللہ کی عبادت کرو اور اس کے ساتھ کسی کو شریک نہ کرو، اور ماں۔

باپ کے ساتھ حسن سلوک کرو اور رشتہ داروں سے بھی.....۔

لہذا ہر شخص پر ضروری ہے کہ وہ معروف طریقے سے اپنی معاشرتی حیثیت کو استعمال کرتے ہوئے اپنے رشتہ داروں کو مالی اور بدنی فائدہ پہنچا کر حسب قرابت اور حسب ضرورت ان کے ساتھ صلح رحمی کرے، شریعت، عقل اور فطرت کا ایہی تقاضا ہے۔

رشته داروں کے ساتھ صد رحمی کی ترغیب میں کثرت سے احادیث وارد ہیں، چنانچہ صحیحین میں ابو ہریرہ رضی اللہ عنہ سے مروی ہے کہ نبی کریم ﷺ نے فرمایا:

”إِنَّ اللَّهَ خَلَقَ الْخَلْقَ، حَتَّىٰ إِذَا فَرَغَ مِنْهُمْ قَامَتِ
الرَّحْمُ فَقَالَتْ: هَذَا مَقَامُ الْعَائِدِ بِكَ مِنَ
الْقَطْعِيَّةِ، فَقَالَ اللَّهُ : نَعَمْ، أَمَّا تَرْضِيَنَّ أَنْ أَصِيلَ
مَنْ وَصَلَكَ وَأَقْطَعَ مَنْ قَطَعَكِ؟ قَالَتْ: بَلَىْ، قَالَ:
فَذَلِكَ لَكِ“

اللہ تعالیٰ نے مخلوق کو پیدا فرمایا، جب ان کی تخلیق سے فارغ ہوا تو رحم کھڑا ہو گیا اور عرض کیا: یہ قطع رحمی سے تیری پناہ مانگنے والے کی جگہ ہے، اللہ تعالیٰ نے فرمایا: ہاں، کیا تجھے پسند نہیں کہ جو تجھے جوڑے اسے میں بھی جوڑوں؟ رحم نے جواب دیا: ہاں کیوں نہیں، فرمایا: پس یہ تمہارے لئے ہے۔

اس کے بعد رسول اللہ ﷺ نے فرمایا کہ اگر چاہو تو اللہ تعالیٰ کا یہ فرمان

﴿فَهَلْ عَسِيْتُمْ إِنْ تَوَلَّتُمْ أَنْ تُقْسِدُوا فِي الْأَرْضِ
وَتُقْطِعُوا أَرْحَامَكُمْ ۝ أُولَئِكَ الَّذِينَ لَعْنَهُمُ اللَّهُ
فَأَصْنَمُهُمْ وَأَعْمَى أَبْصَارَهُمْ﴾ محمد: ۲۲، ۲۳

تم سے یہ بھی بعید نہیں کہ اگر تم کو حکومت مل جائے تو تم زمین
میں فساد برپا کر دو اور رشتہ ناطے توڑاؤ۔ یہی وہ لوگ ہیں جن پر
اللہ کی پھٹکار ہے، پس اللہ نے ان کی سماعت اور آنکھوں کی روشنی
چھین لی ہے۔^(۱)

نیز نبی کریم ﷺ نے فرمایا:

”مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلِيَصِلْ
رَحْمَةً“^(۲)

جو اللہ اور یوم آخرت پر ایمان رکھتا ہو وہ صلہ رحمی کرے
بہت سے لوگ اس حق کو ضائع کر چکے ہیں یا ان کی اوائیگی میں کوتاہی

(۱) صحیح بخاری، کتاب الادب، باب من وصلہ اللہ، حدیث (۵۹۸۷) و صحیح مسلم، کتاب البر والصلة، باب صلة البر و تحريم قطیعتها، حدیث (۲۵۵۲)

(۲) صحیح بخاری، کتاب الادب، باب اکرام الصیف و خدمتہ ایاہ نفس، حدیث (۶۱۳۸)

کرتے ہیں، آپ دیکھیں گے کہ بعض لوگ مال وزر، حیثیت اور حسن اخلاق کی بھی ذریعہ سے صلد رحمی نہیں کرتے، ہفتے اور مہینے گزر جاتے ہیں کہ وہ اپنے رشتہ داروں کو نہ دیکھتے ہیں، نہ ان کی زیارت و ملاقات کو جاتے ہیں، نہ انہیں کوئی تخفہ بھیج کر محبت بڑھانے کی کوشش کرتے ہیں اور نہ ہی ان کی کوئی حاجت و ضرورت پوری کرتے ہیں، بلکہ بسا اوقات اپنے قول سے یا اپنے فعل سے یا قول و فعل دونوں سے انہیں تکلیف پہنچاتے ہیں، یا پھر دور کے رشتہ داروں سے تعلق رکھتے ہیں اور قریبی رشتہ داروں کو چھوڑ دیتے ہیں۔

بعض دوسرے لوگوں کا حال یہ ہے کہ اگر ان کے رشتہ داران سے تعلق رکھتے اور صلد رحمی کرتے ہیں تو یہ بھی صلد رحمی کرتے ہیں، اور اگر وہ قطع تعلقی کرتے ہیں تو یہ بھی ان سے قطع تعلقی کر لیتے ہیں، ایسا شخص حقیقت میں صلد رحمی کرنے والا نہیں، بلکہ بھلانی کا بدله بھلانی سے دینے والا ہے، جیسا کہ عام لوگوں سے معاملہ کیا جاتا ہے۔ حقیقی معنوں میں صلد رحمی کرنے والا شخص وہ ہے جو اللہ کی رضا کے لئے صلد رحمی کرے اور اس بات کی پرواہ نہ کرے کہ اس کے رشتہ دار اس کے ساتھ صلد رحمی کر رہے ہیں یا نہیں، جیسا کہ صحیح بخاری میں عبد اللہ بن عمرو بن عاص رضی اللہ عنہما سے مردی ہے کہ نبی ﷺ نے فرمایا:

لَيْسَ الْوَاصِلُ بِالْمُكَافَئَةِ، وَلَكِنِ الْوَاصِلُ
الَّذِي إِذَا قُطِعَتْ رَحْمَةٌ وَصَلَّهَا^(۱)

صلہ رحمی کرنے والا وہ شخص نہیں جو بد لے میں صلہ رحمی کرے، بلکہ
حقیقت میں صلہ رحمی کرنے والا وہ ہے کہ جب اس سے قطع تعلقی
کی جائے تو بھی وہ صلہ رحمی کرے

نیز ایک شخص نے عرض کیا اے اللہ کے رسول! میرے بعض رشتہ دار
ایسے ہیں کہ میں ان سے صلہ رحمی کرتا ہوں اور وہ مجھ سے قطع تعلقی کرتے
ہیں، میں ان سے حسن سلوک کرتا ہوں اور وہ مجھ سے بد سلوکی کرتے ہیں،
میں ان کے ساتھ صبر و برداہی کا بر تاؤ کرتا ہوں اور وہ میرے ساتھ
جهالت سے پیش آتے ہیں، اس کی بات سن کر نبی ﷺ نے فرمایا:

لَئِنْ كُنْتَ كَمَا قُلْتَ فَكَانَمَا تُسَيِّفُهُمُ الْمَلَءُ،
وَلَا يَرَأُلُ مَعَكَ مِنَ اللَّهِ ظَهِيرَ عَلَيْهِمْ مَا دُمْتَ عَلَى
ذَلِكَ^(۲)

(۱) صحیح بخاری، کتاب الادب، باب لیس الواصل بالكافی، حدیث (۵۹۹۱)

(۲) صحیح مسلم، کتاب البر والصلة، باب صلة الرحم و تحريم قطعیتها، حدیث (۲۵۵۸)

اگر تم واقعی ویسے ہی ہو جیسا کہ بتا رہے ہو تو گویا تم انہیں گرم راکھ کھلا رہے ہو (یعنی ذلیل و رسو اکر رہے ہو) اور جب تک تم اپنی اس حالت پر باقی رہو گے تمہارے ساتھ اللہ تعالیٰ کی جانب سے ایک مددگار (فرشتہ) مقرر رہے گا۔

صلہ رحمی کا اگر صرف اتنا ہی فائدہ ہو کہ اللہ تعالیٰ صلدہ رحمی کرنے والے کو دنیا اور آخرت میں (اپنے ساتھ) ملائے رکھے، اس کے نتیجہ میں اس پر اپنی رحمت کا فیضان کر دے، اس کے معاملات آسان اور اس کی مشکلات دور فرمادے تو یہی کیا کم ہے، جبکہ اس کے ساتھ ہی صلدہ رحمی سے خاندان میں قربت و مودت بڑھتی ہے، وہ آپس میں مہربانی کا بر تاؤ اور مشکلات میں ایک دوسرے کی مدد کرتے ہیں اور اس سے خوشی و سرگرمی حاصل ہوتی ہے، جیسا کہ سب کے تجربہ میں ہے اور سب کو معلوم ہے، لیکن قطع تعلقی اور افتراق و انتشار کی صورت میں یہ سارے فائدے معصوم ہو جاتے ہیں اور ایک دوسرے سے دوری اور بعض پیدا ہوتا ہے۔

۶- میاں بیوی کے حقوق

شادی کے اہم نتائج و ثمرات اور بڑے بڑے تقاضے ہیں، یہی شادی میاں بیوی کے درمیان وہ رابطہ ہے جو دونوں میں سے ہر ایک کو دوسرا کے حقوق یعنی بدنی حقوق، اجتماعی حقوق اور مالی حقوق کا پابند بناتا ہے۔

لہذا میاں بیوی پر واجب ہے کہ ان میں سے ہر ایک دوسرے کے ساتھ اچھے طریقے سے زندگی گزارے، انتہائی نرمی اور مہربانی کے ساتھ اس کے حقوق کو ادا کرے اور کسی ناگواری اور ناٹال مثالوں کا رویہ نہ اپنائے، اللہ تعالیٰ کا ارشاد ہے:

﴿وَعَاشِرُوهُنَّ بِالْمَعْرُوفِ﴾ النساء: ۱۹۔

اور ان (بیویوں) کے ساتھ اچھے طریقے سے بودو باش رکھو۔

دوسری جگہ فرمایا:

﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ﴾ البقرہ: ۲۲۸۔

اور عورتوں کے بھی ویسے ہی حقوق ہیں جیسے ان پر مردوں کے ہیں

اچھائی کے ساتھ، ہاں مردوں کو عورتوں پر فضیلت حاصل ہے۔ اسی طرح عورت کے لئے ضروری ہے کہ وہ اپنے شوہر کے لئے وہ سب کچھ کرے جو اس پر واجب ہے، میاں بیوی میں سے ہر ایک جب دوسرے کے حقوق کی پاسداری کرے گا تو ان کی زندگی باسعادت اور خوشگوار ہو گی، لیکن اگر معاملہ اس کے عکس ہو گا تو ان کے درمیان اختلاف و نزاع پیدا ہو گا اور ہر ایک کی زندگی مکدر ہو کر رہ جائے گی۔

عورت کے حالات کی رعایت اور اس کے ساتھ اچھا سلوک کرنے کے سلسلہ میں بہت سی احادیث وارد ہیں اور یہ بتایا گیا ہے کہ عورت کا ہر اعتبار سے کامل ہونا ایک محال بات ہے، چنانچہ رسول اللہ ﷺ نے فرمایا:

”أَسْتَوْصُوا بِالنِّسَاءِ خَيْرًا، فَإِنَّ الْمَرْأَةَ خُلِقَتْ مِنْ ضَلَّعٍ، وَإِنَّ أَعْوَجَ مَا يَكُونُ فِي الضَّلَّعِ أَعْلَاهُ، فَإِنْ ذَهَبَتْ تُقْيِيمُهُ كَسَرَتْهُ، وَإِنْ تَرَكْتَهُ لَمْ يَزِلْ أَعْوَجَ، فَأَسْتَوْصُوا بِالنِّسَاءِ“^(۱)

(۱) صحیح بخاری، کتاب احادیث الانبیاء، باب خلق آدم و ذریته، حدیث (۳۳۳۱)

و صحیح مسلم، کتاب الرضاع، باب الوصیة بالنساء، حدیث (۲۰/۱۳۶۸)

عورتوں کے ساتھ اچھا برتاؤ کرو، کیونکہ عورت پسلی سے پیدا کی گئی ہے، اور پسلی کا سب سے ثیڑھا حصہ اس کا بالائی حصہ ہے، اب اگر تم اسے سیدھا کرنا چاہو تو توڑ دو گے، اور اگر اسے اس کے حال پر چھوڑ دو تو بھی (تو) باقی رہے گی (مگر کام چلتا رہے گا) لہذا عورتوں سے اچھا برتاؤ کرو۔

ایک دوسری حدیث میں ہے:

”إِنَّ الْمَرْأَةَ خُلِقَتْ مِنْ ضَلَّعٍ، وَلَنْ تَسْتَقِيمَ لِكَ عَلَى طَرِيقَةِ، فَإِنْ أَسْتَمْتَعْتَ بِهَا أَسْتَمْتَعْتَ بِهَا وَفِيهَا عَوْجٌ، وَإِنْ ذَهَبْتَ تُقْيِيمُهَا كَسَرَتْهَا، وَكَسَرُهَا طَلَاقُهَا“^(۱)

عورت پسلی سے پیدا کی گئی ہے، یہ کبھی بھی تمہارے لئے ایک معیار پر نہیں رہ سکتی، اب اگر اس کی بھی (ثیڑھے پن) کے ساتھ ہی اس سے فائدہ اٹھانا چاہو تو فائدہ اٹھاؤ، ورنہ اگر اس کو سیدھا کرنے لگو تو اسے توڑ دو گے، اور اس کا توڑنا طلاق ہے۔

(۱) صحیح مسلم، کتاب الرضاع، باب الوصیۃ بالنساء، حدیث (۵۹۷/۱۳۶۸)

دوسری حدیث میں آپ ﷺ نے فرمایا:

”لَا يَقْرُكْ مُؤْمِنٌ مُؤْمِنَةً، إِنْ كَرِهَ مِنْهَا خُلُقاً
رَضِيَ مِنْهَا خُلُقاً أَخْرَ“^(۱)

ایک مومن کسی مومنہ عورت (بیوی) کو برانہ سمجھے، اگر وہ اس کی کسی عادت سے ناخوش ہے تو اس کے دوسرے اخلاق سے خوش رہے۔

ان احادیث میں نبی کریم ﷺ نے اپنی امت کی رہنمائی فرمائی ہے کہ شوہر اپنی بیوی سے کس طرح سلوک کرے، نیز یہ کہ جس قدر ہو سکے اس سے فائدہ اٹھانا چاہئے، کیونکہ اس کی فطرت میں داخل ہے کہ وہ ہر اعتبار سے معیار پر پوری نہیں اترتی، بلکہ اس کے اندر کبھی اور کمی کا پیام جانا لازمی ہے، اور شوہر اس کی طبیعت کا لحاظ رکھتے ہوئے اس سے فائدہ اٹھاسکتا ہے جس پر اس کی تخلیق ہوئی ہے۔ ان احادیث میں یہ تعلیم بھی دی گئی ہے کہ آدمی کو عورت کی خوبیوں اور خامیوں کے درمیان موازنہ کرنا چاہئے، اگر وہ اس کی کسی عادت سے ناخوش ہے تو اس کی دوسری اچھی اور خوش کن عادات و اطوار سے اس کا مقارنہ و موازنہ کرے، صرف ناراضگی اور ناپسندیدگی کی عینک سے بیوی کو دیکھنا ٹھیک نہیں ہے۔

(۱) صحیح مسلم، کتاب الرضاع، باب الوصیۃ بالتساء، حدیث (۱۳۶۹)

بہت سے لوگ اپنی بیویوں سے ہر اعتبار سے مکمل معیار کا مطالبہ کرتے ہیں، جو ایک ناممکن امر ہے، اور اسی وجہ سے وہ تنگی و کدورت کا شکار ہو جاتے ہیں اور اپنی بیویوں سے خاطر خواہ فائدہ نہیں اٹھا پاتے، بلکہ بسا وفات نوبت طلاق تک جا پہنچتی ہے، جیسا کہ نبی کریم ﷺ کا ارشاد ہے:

”وَإِنْ ذَهَبَتْ تُقْيِيمُهَا كَسْرَتْهَا، وَكَسْرَرْهَا طَلَاقُهَا“
اور اگر اس کو سیدھا کرنے لگو تو اسے توڑ دو گے، اور اس کا توڑنا طلاق ہے۔

لہذا شوہر کو چاہئے کہ وہ نرمی برتے اور جب تک دین یا شرافت کے منافی بات نہ آئے عورت کے تصرفات سے چشم پوشی کرتا رہے۔

بیوی کے حقوق شوہر پر:

شوہر پر بیوی کا ایک حق یہ ہے کہ شوہر اپنی بیوی کے کھانے پینے، لباس دپوشاک اور گھر نیز اس سے متعلق دیگر اخراجات کی ذمہ داری ادا کرے،
کیونکہ اللہ تعالیٰ کا فرمان ہے:

﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ﴾

اور باپ کے ذمہ ان (بیویوں) کے معروف طریقے سے خوراک اور لباس کے اخراجات ہیں۔

اور نبی کریم ﷺ کا ارشاد ہے:

”وَلَهُنَّ عَلَيْكُمْ رِزْقُهُنَّ وَكَسْنُوَتُهُنَّ بِالْمَعْرُوفِ“
اور تمہارے ذمہ تمہاری بیویوں کے معروف طریقے سے خوراک اور لباس کی فراہمی ہے۔

نیز نبی ﷺ سے دریافت کیا گیا کہ ہم میں سے کسی کی بیوی کا اس پر کیا حق ہے؟ تو آپ نے فرمایا:

”أَنْ تُطْعِمَهَا إِذَا طَعْمَتَهَا، وَتَكْسُوَهَا إِذَا اكْتَسَيَتْ، وَلَا تَضْرِبِ الْوَجْهَ، وَلَا تُقْبَحَ، وَلَا تَهْجُرَ إِلَّا فِي الْبَيْتِ“^(۱)

جب تم کھاؤ تو اسے بھی کھلاو، جب تم پہنہ تو اسے بھی پہناؤ، اور اس

(۱) سنن ابی داؤد، کتاب النکاح، باب فی حق المرأة علی زوجها، حدیث (۲۱۲۲)
و سنن ابن ماجہ، کتاب النکاح، باب حق المرأة علی الزوج، حدیث (۱۸۵۰) البانی نے مشکاة المصابیح کی تحقیق (۹۷۲/۲) میں کہا ہے کہ اس حدیث کی سند حسن ہے۔

کے چہرہ پر نہ مارو، نہ اسے برا بھلا کہو، اور نہ ہی اسے الگ کر کے گھر
کے علاوہ کہیں اور چھوڑو۔

شوہر پر بیوی کا ایک حق یہ ہے کہ وہ اس کے درمیان اور اس کی سوکن
کے درمیان انصاف کرے، یعنی اگر اس کے پاس دوسرا بیوی بھی ہے تو
نان و نفقة (خرچ) اور گھر دینے میں اور رات گزارنے میں نیز ہر ممکن چیز میں
دونوں کے درمیان انصاف سے کام لے، کیونکہ کسی ایک بیوی کی طرف
مائل ہو جانا بکیرہ گناہوں میں سے ہے، رسول اللہ ﷺ کا ارشاد ہے:

”مَنْ كَانَتْ لَهُ امْرَأَتَانِ، فَمَا لَهُ إِلَّا هُنَّا هُمَا،
جَاءَ يَوْمَ الْقِيَامَةِ وَشِقَهُ مَائِلٌ“^(۱)

جس کے پاس دو بیویاں ہوں اور وہ کسی ایک کی طرف مائل ہو جائے
تو قیامت کے دن وہ اس حال میں آئے گا کہ اس کا ایک پہلو جھکا
ہوا ہو گا۔

(۱) سنن ابن داود، کتاب النکاح، باب فی القسم بین النساء، حدیث (۲۱۳۳) سنن
ترمذی، کتاب النکاح، باب ما جاء في المسوية بين الصراز، حدیث (۱۱۲۱) و سنن ابن ماجہ،
کتاب النکاح، باب القسمة بین النساء، حدیث (۱۹۶۹) البانی نے صحیح الجامع (۲۵۱۵) میں
اس حدیث کو صحیح قرار دیا ہے۔

شریعت کے مقرر کردہ فطری حقوق

البَتَّةُ جِنْ أَمْوَارٍ مِّنِ الْأَنْصَافِ كَرَنَا مَكْنُنَاهُ هُوَ، مُثَلًا مُحْبَتٌ أَوْ رَاحَتٌ لِّفْسٌ، تَوْ
اَسْ مِنْ اَسْ پَرْ كُوئيْ گَنَاه نَهِيْنَ، كَيْوَنَكَه يَهُ اَسْ كَيْ اَسْتَطَاعَتْ سَهْبَرْ هَيْ، اللَّهُ
عَالَىٰ نَفْرِمَايَا:

﴿وَلَنْ تَسْتَطِعُوا أَنْ تَعْدِلُوا بَيْنَ النِّسَاءِ وَلَوْ
حَرَصْتُمْ﴾ النساء: ۱۲۹۔

تم سے یہ کبھی نہ ہو سکے گا کہ اپنی بیویوں میں ہر طرح سے انصاف
کرو، اگرچہ تم اس کی کتنی ہی خواہش و کوشش کرو۔

نیز رسول اللہ ﷺ اپنی ازواج مطہرات کے درمیان انصاف کے ساتھ
باری تقسیم کرتے اور یہ کہتے تھے:

”اللَّهُمَّ هَذَا قَسْنِي فِيمَا أَمْلِكُ، فَلَا تَلْمِنِي فِيمَا
تَمْلِكُ وَلَا أَمْلِكُ“^(۱)

اے اللہ! یہ میری تقسیم ہے جو میرے بس میں ہے، پس جس چیز کا

(۱) سنن ابی داؤد، کتاب النکاح، باب فی القسم بین النساء، حدیث (۲۱۳۲) سنن
ترمذی، کتاب النکاح، باب ما جاء فی المتساوية بین الضرائر، حدیث (۱۱۳۰) و سنن ابن ماجہ،
کتاب النکاح، باب القسمة بین النساء، حدیث (۱۹۷۱)

تو مالک ہے اور وہ میرے اختیار میں نہیں اس میں مجھے ملامت نہ کرنا۔

لیکن اگر کوئی شخص ایک بیوی کی رضامندی سے دوسری بیوی کے پاس رات گزارنے کو ترجیح دے لے تو اس میں کوئی مضاائقہ نہیں، جیسا کہ رسول اللہ ﷺ حضرت عائشہؓ کے حصہ میں خود ان کی باری بھی رکھتے تھے اور حضرت سودہؓ کی باری بھی جوانہوں نے حضرت عائشہؓ کو ہبہ کر دی تھی۔
نیز مرض الموت کے وقت رسول اللہ ﷺ دریافت فرماتے تھے کہ ”میں کل کہاں رہوں گا، میں کل کہاں رہوں گا“ یہ سن کر تمام ازواج مطہرات نے آپ کو یہ اختیار دیدیا کہ آپ جہاں چاہیں رہیں، چنانچہ آپ حضرت عائشہؓ کے گھر منتقل ہو گئے اور وفات تک انہی کے پاس رہے۔^(۱)

شوہر کے حقوق بیوی پر:

جہاں تک بیوی پر شوہر کے حقوق کی بات ہے تو یہ حقوق شوہر پر بیوی کے حقوق سے بڑھ کر ہیں، کیونکہ اللہ تعالیٰ کا ارشاد ہے:

(۱) صحیح بخاری، کتاب النکاح، باب اذا استاذن الرجل نساءه، حدیث (۵۲۱۷) و صحیح مسلم، کتاب فضائل الصحابة، باب فی فضل عائشة رضی اللہ تعالیٰ عنہا، حدیث (۲۳۳۳)

﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ
عَلَيْهِنَّ دَرَجَةٌ﴾ البقرہ: ۲۲۸۔

اور عورتوں کے بھی ویسے ہی حقوق ہیں جیسے ان پر مردوں کے ہیں
اچھائی کے ساتھ، ہاں مردوں کو عورتوں پر فضیلت حاصل ہے۔

مرد عورت پر حاکم ہے، وہی اس کے مصالح کی دیکھ بھال اور اس کی توجیہ
و تربیت اور صحیح رہنمائی کرتا ہے، جیسا کہ اللہ تعالیٰ نے فرمایا:

﴿الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ
بَعْضَهُمْ عَلَى بَعْضٍ وَبِمَا أَنفَقُوا مِنْ أَمْوَالِهِمْ﴾
النساء: ۳۲۔

مرد عورتوں پر حاکم ہیں اس وجہ سے کہ اللہ نے ان میں سے ایک کو
دوسرے پر فضیلت دی ہے اور اس وجہ سے کہ مردوں نے اپنے
مال خرچ کئے ہیں۔

بیوی پر شوہر کا ایک حق یہ ہے کہ جب تک اللہ کی نافرمانی نہ ہو وہ اس کی
اطاعت کرتی رہے اور اس کے پوشیدہ رازوں اور مال کی حفاظت کرے، نبی
کریم ﷺ کا ارشاد ہے:

”لَوْ كُنْتُ أَمِرًا أَحَدًا أَنْ يَسْجُدَ لِأَحَدٍ لِأَمْرِنِي
الْمَرْأَةُ أَنْ تَسْجُدَ لِزَوْجِهَا“^(۱)

اگر میں کسی کو حکم دیتا کہ وہ کسی کو سجدہ کرے تو عورت کو حکم دیتا کہ
وہ اپنے شوہر کو سجدہ کرے

ایک دوسری حدیث میں ارشاد ہے:

”إِذَا دَعَا الرَّجُلُ امْرَأَتَهُ إِلَى فِرَاشِهِ، فَأَبْتَأَتْ أَنْ
تَجْيِيءَ، فَبَاتَ عَلَيْهَا غَضْبَنَانَ، لَعْنَتُهَا الْمَلَائِكَةُ
حَتَّى تُصْبِحَ“^(۲)

جب آدمی اپنی بیوی کو اپنے بستر پر بلائے اور یہ آنے سے انکار

(۱) سنن ابی داؤد، کتاب النکاح، باب فی حق الزوج علی المرأة، حدیث (۲۱۳۰)
و سنن ترمذی، کتاب الرضاع، باب ما جاء في حق الزوج على المرأة، حدیث (۱۱۵۹) ترمذی
نے کہا ہے کہ یہ حدیث حسن غریب ہے، اور البانی نے صحیح الجامع (۵۲۹۳) میں اسے
صحیح قرار دیا ہے۔

(۲) صحیح بخاری، کتاب النکاح، باب اذا بات المرأة صاحبة فرش زوجها، حدیث (۵۱۹۳)
و صحیح مسلم، کتاب النکاح، باب تحریم اتنا عھانی فراش زوجها، حدیث (۱۴۲، ۱۴۳۶)

کر دے، پھر آدمی نارا نصگی کی حالت میں رات گزارے، تو فرشتے صحیح ہونے تک اس عورت پر لعنت بھیجتے ہیں۔

بیوی پر شوہر کا ایک حق یہ ہے کہ وہ کوئی بھی ایسا کام نہ کرے جس کی وجہ سے شوہر اس سے لطف اندو زندہ ہو سکے، چاہے وہ نفل عبادت ہی کیوں نہ ہو، کیونکہ نبی ﷺ کا رشاد ہے:

”لَا يَحِلُّ لِامْرَأَةٍ أَنْ تَصُومَ وَزَوْجُهَا شَاهِدٌ إِلَّا
بِإِذْنِهِ، وَلَا تَأْذَنْ لَأَحَدٍ فِي بَيْتِهِ إِلَّا بِإِذْنِهِ“^(۱)

کسی عورت کے لئے جائز نہیں کہ شوہر کی موجودگی میں اس کی اجازت کے بغیر (نفل) روزہ رکھے، اور نہ ہی یہ جائز ہے کہ اس کی اجازت کے بغیر اس کے گھر میں کسی کو آنے دے۔

رسول اللہ ﷺ نے شوہر کی رضامندی کو بیوی کے لئے دخول جنت کا ایک سبب قرار دیا ہے، چنانچہ یام ترمذی نے ام سلمہ رضی اللہ عنہا سے روایت کیا ہے کہ رسول اللہ ﷺ نے فرمایا:

(۱) صحیح بخاری، کتاب النکاح، باب لاتاذن المرأة فی بیت زوجها حد الاباذة، حدیث

(۵۱۵۹) و صحیح مسلم، کتاب الزکاة، باب ما انفق العبد من مال مولاہ، حدیث (۱۰۲۶)

”أَيُّمَا امْرَأَةٌ مَاتَتْ وَزَوْجُهَا عَنْهَا رَاضِيٌ دَخَلَتِ
الْجَنَّةَ“^(۱)

جو عورت اس حال میں انتقال کرے کہ اس کا شوہر اس سے راضی
و خوش ہو تو وہ جنت میں جائے گی۔

(۱) سنن ترمذی، کتاب الرضاع، باب ما جاء في حق الزوج على المرأة، حدیث (۱۱۶۱)
و سنن ابن ماجہ، کتاب النکاح، باب حق الزوج على المرأة، حدیث (۱۸۵۳) ترمذی نے کہا
ہے کہ یہ حدیث حسن غریب ہے۔

۷- حکام اور رعایا کے حقوق

حکام سے مراد وہ لوگ ہیں جو مسلمانوں کے امور و معاملات کے ذمہ دار ہوں، خواہ یہ ذمہ داری عام ہو، جیسے ملک کا سربراہ اعلیٰ، یا خاص ہو، جیسے کسی مخصوص ادارے یا مخصوص کام کا سربراہ، ان سب کے کچھ حقوق ہیں جن کی ادائیگی رعایا کے لئے ضروری ہے، اسی طرح خود ان پر رعایا کے بھی کچھ حقوق ہیں۔

رعایا کے حقوق حکام پر:

حکام پر رعایا کا ایک حق یہ ہے کہ حکام وہ المانت درست طریقہ سے ادا کریں جو اللہ تعالیٰ نے ان کو سونپی ہے اور جس کی ادائیگی کا انہیں پابند کیا ہے، یعنی رعایا کی خیر خواہی کرنا اور انہیں اس درست راہ پر لے چلنا جو دنیا اور آخرت کی بھلائیوں کی ضامن ہے، اور یہ چیز اہل ایمان کے منبع کی پیروی سے حاصل ہو گی جو رسول اللہ ﷺ کا منبع تھا، اور اسی میں حکام کی اور ان کے ماتحت رعایا کی سعادت و بھلائی ہے، یہی طریقہ کا ر حکام کے لئے رعایا کی خوشی حاصل کرنے کا، دونوں کے مابین خوشنگوار تعلقات کا، رعایا کے لئے حکام

کے احکام کے پابند ہونے کا اور حکام کو جو ذمہ داری سونپی گئی ہے اس کی ادائیگی کا سب سے موثر طریقہ ہے، کیونکہ جو اللہ تعالیٰ کا تقویٰ اختیار کرے گا لوگ بھی اس کا لحاظ رکھیں گے، اور جو اللہ کو خوش رکھے گا اللہ اس کے لئے لوگوں کی طرف سے پیش آنے والے غمتوں سے کافی ہو جائے گا اور لوگوں کو اس سے خوش کر دے گا، کیونکہ بندوں کے دل اللہ کے ہاتھ میں ہیں، وہ جس طرح چاہتا ہے انہیں پھیرتا ہے۔

حکام کے حقوق رعایا پر:

رعایا پر حکام کے حقوق یہ ہیں کہ ان کی طرف سے جن معاملات کی ذمہ داری رعایا میں سے کسی شخص کو سونپی جائے ان میں وہ ان کی خیر خواہی کرے، وہ غفلت کاشکار ہوں تو لوگ ان کو یاد دہانی کرائیں، حق سے بھکیں تو ان کی اصلاح کی دعا کریں اور جب تک اللہ کی نافرمانی نہ ہو ان کی اطاعت کرتے رہیں، کیونکہ اسی سے معاملات بہتر اور منظم رہ سکتے ہیں، اس کے برخلاف ان کی مخالفت اور نافرمانی سے انار کی اور بد نظمی پیدا ہو گی اور معاملات بگڑ جائیں گے، یہی وجہ ہے کہ اللہ تعالیٰ نے جہاں اپنی اطاعت کا اور اپنے رسول کی اطاعت کا حکم دیا وہیں حکام کی اطاعت کا بھی حکم دیا ہے، فرمایا:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولَئِي الْأَمْرِ مِنْكُمْ﴾ النساء: ۵۹۔

اے ايمان والو! اللہ کی فرمانبرداری کرو اور رسول کی فرمانبرداری کرو اور جو تم میں اختیار والے (حکام) ہیں ان کی بھی (فرمانبرداری کرو)

نیز نبی کریم ﷺ نے فرمایا:

”عَلَى الْمَرْءِ الْمُسْلِمِ السَّمْعُ وَالطَّاعَةُ فِيمَا أَحَبَّ وَكَرِهَ، إِلَّا أَنْ يُؤْمَرَ بِمَفْسِدَةٍ، فَإِذَا أُمِرَّ بِمَفْسِدَةٍ فَلَا سَمْعَ وَلَا طَاعَةَ“^(۱)

مسلمان پر حکام کی بات سننا اور ان کی اطاعت کرنا واجب ہے، جو بات اسے پسند ہو اس میں بھی اور جو ناپسند ہو اس میں بھی، الایہ کہ اسے معصیت کا حکم دیا جائے، جب اسے معصیت کا حکم دیا جائے تو نہ اسے حکم کی بات سننا ہے اور نہ اس کی اطاعت کرنا ہے۔

(۱) صحیح بخاری، کتاب الجہاد، باب السمع والطاعة للاماام، حدیث (۲۹۵۵) و صحیح مسلم، کتاب الامارة، باب وجوب طاعة الامراء في غير مصلحة و تحريمها في المصلحة، حدیث (۱۸۳۹)

اور حضرت عبد اللہ بن عمر رضی اللہ عنہما بیان کرتے ہیں کہ ہم ایک سفر میں نبی کریم ﷺ کے ساتھ تھے، پھر ایک جگہ پڑاؤ دلا تور رسول اللہ ﷺ کے منادی نے ”الصلة جملة“ کہہ کر آواز لگائی، آواز سن کر ہم سب رسول اللہ ﷺ کے پاس جمع ہو گئے تو آپ نے فرمایا:

”إِنَّهُ مَا مِنْ نَبِيٍّ بَعْثَةَ اللَّهِ إِلَّا كَانَ حَقًا عَلَيْهِ أَنْ يَدْلِلَ أُمَّةَ عَلَى خَيْرٍ مَا يَعْلَمُ لَهُمْ، وَيَنْذِرَهُمْ شَرًّا مَا يَعْلَمُ لَهُمْ، وَإِنَّ أُمَّتَكُمْ هَذِهِ جُعْلَتْ عَافِيَّتَهَا فِي أُولَئِكَاهَا، وَسَيُصِيبُ أَخْرَهَا بَلَاءً وَأُمُورٌ تُتَكَرِّرُونَهَا، وَتَجِيءُ فِتْنَةٌ يُرِيقُ بَعْضُهَا بَعْضًا، تَجِيءُ الْفِتْنَةُ فَيَقُولُ الْمُؤْمِنُ: هَذِهِ مُهْلِكَتِي، وَتَجِيءُ الْفِتْنَةُ فَيَقُولُ الْمُؤْمِنُ: هَذِهِ هَذِهِ، فَمَنْ أَحَبَ أَنْ يُرَحَّخَ عَنِ النَّارِ وَيُدْخَلَ الْجَنَّةَ فَلْتَأْتِهِ مَيْتَتُهُ وَهُوَ يُؤْمِنُ بِاللَّهِ وَالْيَوْمِ الْآخِرِ، وَلَيَأْتِ إِلَيْهِ النَّاسُ الَّذِي يُحِبُّ أَنْ يُؤْتَى إِلَيْهِ، وَمَنْ بَأْيَعَ إِمَامًا فَأَعْطَاهُ صَفْقَةً يَدِهِ وَثَمَرَةً قَلْبِهِ قَلِيلُ طَغْيَةٍ إِنْ

اسْتَطَاعَ، فَإِنْ جَاءَهُ آخَرُ يُنَازِعُهُ فَاضْرِبُوا عُنْقَ
الآخِرِ”^(۱)

اللہ نے جس نبی کو بھی مبعوث فرمایا اس پر یہ واجب تھا کہ اپنی امت کو ہر اس خیر کی تعلیم دیدے جو اسے معلوم ہے، اور انہیں ہر اس شر سے ڈرا دے جو اسے معلوم ہے، اور تمہاری اس امت کی عافیت اس کے اولين طبقہ میں تھی، اور اس امت کا آخری طبقہ مصیبت و بلاء اور عجیب و غریب حالات سے دوچار ہو گا، فتنے رونما ہوں گے اور بعض فتنے (اپنی شدت کی وجہ سے) دوسرے فتنوں کو ہلاک کر دیں گے، فتنہ پیدا ہو گا تو مومن کہے گا کہ اسی میں اس کی ہلاکت ہے، پھر دوسرا فتنہ ظاہر ہو گا تو کہے گا کہ اس میں ہلاکت ہے، پس جسے یہ پسند ہو کہ وہ جہنم سے بچالیا جائے اور جنت سے نواز دیا جائے اسے چاہئے کہ اس کی موت اس حال میں آئے کہ وہ اللہ اور یوم آخرت پر ایمان رکھتا ہو اور لوگوں سے ایسا معاملہ کرے جیسا معاملہ وہ خود اپنے لئے

(۱) صحیح مسلم، کتاب الامارة، باب وجوب الوفاء بيعة الخلفاء الاول فالاول، حدیث

پسند کرتا ہے، اور جس نے کسی امام سے بیعت کر لی اور اسے اپنا ہاتھ
اور اپنے دل کا پیمان دیدیا تو وہ اپنی طاقت بھرا س کی اطاعت کرے،
اگر کوئی دوسرا شخص آگر تنازع کھڑا کرے تو دوسرے کی گردن بار دو۔
نیز ایک شخص نے نبی ﷺ سے عرض کیا اے اللہ کے نبی! بتائیں کہ اگر
ہمارے اوپر ایسے حکام مسلط ہو جاتے ہیں جو ہم سے تو اپنے حقوق کا مطالبه
کریں مگر ہمارے حقوق ادا نہ کریں تو ایسے حالات میں آپ ہمیں کیا حکم دیتے
ہیں؟ یہ سوال سن کر آپ نے اس شخص سے اعراض فرمالیا، اس نے پھر یہی
سوال دہرایا تو رسول اللہ ﷺ نے فرمایا:

”اسْمَعُوا وَأَطِيعُوا، فَإِنَّمَا عَلَيْهِمْ مَا حَمَلُوا
وَعَلَيْكُمْ مَا حُمِّلْتُمْ“^(۱)

تم ان کی بات سنتے اور ان کی اطاعت کرتے رہو، کیونکہ ان پر جو ذمہ
داری ہے وہ اس کے لئے جوابدہ ہیں، اور تم پر جو ذمہ داری ہے تم اس
کے لئے جوابدہ ہو۔

(۱) صحیح مسلم، کتاب الامارة، باب فی طائفة الامراء و ان من عوا الحقوق، حدیث (۱۸۳۶)

رعایا پر حکام کا ایک حق یہ ہے کہ رعایا، ہم معاملات میں اپنے حکام کا ساتھ دے، بایس معنی کہ ان کے ذمہ جو کام لگایا جائے ان کی تنفیذ میں ان کا تعاون کرے اور ہر شخص معاشرے کے تعلق سے اپنی ذمہ داری اور اپنا کردار اچھی طرح پہچانے تاکہ تمام معاملات مناسب طریقے سے انجام پائیں، اس لئے کہ جب تک رعایا اپنے حکام کی ذمہ داریوں کی ادائیگی میں ان کا تعاون نہ کرے اس وقت تک معاملات درست طریقے سے نہیں چل سکتے۔

۸- پڑو سی کے حقوق

پڑو سی وہ شخص ہے جس کا گھر آپ کے گھر سے قریب ہو، پڑو سی کا آپ پر بہت بڑا حق ہے، اگر وہ نسب کے اعتبار سے بھی آپ کا قریبی ہے اور وہ مسلمان بھی ہے تو اس کے تین حقوق بنتے ہیں: پڑوس میں رہنے کا حق، قرابداری کا حق اور مسلمان ہونے کا حق۔ اور اگر مسلمان ہے لیکن نسب کے اعتبار سے قریبی نہیں تو اس کے دو حق ہیں: پڑوس میں رہنے کا حق اور مسلمان ہونے کا حق۔ اور اگر قرابدار ہے لیکن مسلمان نہیں تو اس کے بھی دو حق ہیں: پڑوس میں رہنے کا حق اور قرابداری کا حق۔ اور اگر قرابدار نہیں ہے اور مسلمان بھی نہیں ہے تو اس کا صرف ایک حق ہے اور وہ ہے پڑوس میں رہنے کا حق، اللہ تعالیٰ نے فرمایا:

﴿وَبِالْوَالِدَيْنِ إِحْسَانًا وَبِذِي الْقُرْبَى وَالْيَتَامَى وَالْمَسَاكِينِ وَالْجَارِ ذُي الْقُرْبَى وَالْجَارِ الْجُنُبُ﴾ النساء: ۳۶۔

..... اور ماں باپ کے ساتھ حسن سلوک کرو اور رشتہ داروں، قیمیوں، مسکینوں اور قرابدار پڑو سی اور اجنبی پڑو سی کے ساتھ بھی۔

شریعت کے مقرر کردہ فطری حقوق

نیز نبی ﷺ کا ارشاد ہے:

”مَا زَالَ جِبْرِيلُ يُوصِينِي بِالْجَارِ حَتَّىٰ ظَنَنْتُ أَنَّهُ سَيُورُثُهُ“^(۱)

جبریل (علیہ السلام) مجھے برابر پڑوں کے بارے میں تاکید کرتے رہے یہاں تک کہ میں نے یہ سمجھا کہ اسے بھی وارث بنادیں گے۔

پڑوں کا پڑوں پر ایک حق یہ ہے کہ وہ مال سے، اپنی معاشرتی حیثیت سے اور کسی بھی طرح کا فائدہ پہنچا کر اس کے ساتھ حتی المقدور احسان کرے، رسول اللہ ﷺ کا ارشاد ہے:

”خَيْرُ الْجِيْرَانِ عِنْدَ اللَّهِ خَيْرُهُمْ لِجَارِهِ“^(۲)

(۱) صحیح بخاری، کتاب الادب، باب الوصاة بالجار، حدیث (۲۰۱۵، ۲۰۱۳) و صحیح مسلم، کتاب البر والصلة، باب الوصیة بالجار والاحسان الیہ، حدیث (۲۲۲۵، ۲۲۲۳)

(۲) سنن ترمذی، کتاب البر والصلة، باب ما جاء في حق الجوار، حدیث (۱۹۳۲) من در احمد بن حنبل، مندر عبد بن حمید، حدیث (۳۲۲) الادب المفرد للخماری، حدیث (۱۱۵) صحیح ابن خزیمہ، حدیث (۲۵۳۹) ترمذی نے کہا ہے کہ یہ حدیث حسن غریب ہے، اور البانی نے اسے صحیح الجامع (۳۲۷۰) میں صحیح قرار دیا ہے۔

اللہ کے نزدیک سب سے اچھا پڑو سی وہ ہے جو اپنے پڑو سی کے لئے سب سے بڑھ کر اچھا ہو۔

دوسری حدیث میں فرمایا:

”مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلَيُحْسِنْ إِلَى جَارِهِ“^(۱)

جس کا اللہ پر اور قیامت کے دن پر ایمان ہو وہ اپنے پڑو سی کے ساتھ اچھا بر تاؤ کرے۔

نیز فرمایا:

”إِذَا طَبَخْتَ مَرَقَةً فَأَكْثِرْ مَاءَهَا وَتَعَاهَدْ جِيرَانَكَ“^(۲)

(۱) صحیح بخاری، کتاب الادب، باب من کان یو من بالله والیوم الآخر فلا یؤذ جاره، حدیث (۲۰۱۹) و صحیح مسلم، کتاب الایمان، باب الحث علی اکرام الجار والقیف ولزوم الصمت، حدیث (۳۸)

(۲) صحیح مسلم، کتاب البر والصلة، باب الوصیة بالجار والاحسان الیه، حدیث (۲۶۲۵) (۱۴۲۲)

جب سالن (شوربہ) پکاؤ تو اس میں پانی زیادہ کر دو اور اپنے پڑوسیوں کی خبر گیری کرلو۔

پڑوسی کے ساتھ احسان کی ایک شکل یہ بھی ہے کہ اسے موقع کی مناسبت سے ہدیے پیش کئے جائیں، کیونکہ ہدیہ سے محبت پیدا ہوتی ہے اور رنجش و عداوت دور ہوتی ہے۔

پڑوسی کا پڑوسی پر ایک حق یہ بھی ہے کہ وہ اسے زبانی اور عملی اذیت سے محفوظ رکھے، رسول اللہ ﷺ نے فرمایا:

”وَاللَّهُ لَا يُؤْمِنُ، وَاللَّهُ لَا يُؤْمِنُ، وَاللَّهُ لَا يُؤْمِنُ“
فَقَالُوا: مَنْ يَا رَسُولَ اللَّهِ؟ قَالَ: ”الَّذِي لَا يَأْمَنُ
جَارُهُ بَوَائِقَهُ“^(۱)

اللہ کی قسم! مومن نہیں ہو سکتا، اللہ کی قسم! مومن نہیں ہو سکتا، اللہ کی قسم! مومن نہیں ہو سکتا، صحابہ نے عرض کیا۔ اللہ کے رسول! کون؟ فرمایا: وہ شخص جس کا پڑوسی اس کی شرارتی سے محفوظ نہ ہو۔

اور ایک حدیث میں ہے:

(۱) صحیح بخاری، کتاب الادب، باب ائمہ من لا یامن جارہ بوا نقہ، حدیث (۲۰۱۲)

”لَا يَدْخُلُ الْجَنَّةَ مَنْ لَا يَأْمَنُ جَارُهُ بِوَاقِفَةٍ“^(۱)

وہ شخص جنت میں نہیں جا سکتا جس کا پڑوسی اس کی شرارتوں سے محفوظ نہ ہو۔

الہذا جس کا پڑوسی اس کے شر سے محفوظ نہ ہو وہ نہ تو مون ہے اور نہ ہی جنت میں جا سکتا ہے۔

آج بہت سے لوگ پڑوس کے حق کا خیال نہیں کرتے اور نہ ہی ان کے پڑوسی ان کے شر سے محفوظ رہتے ہیں، آپ دیکھیں گے کہ ان کے درمیان ہمیشہ لڑائی جھگڑا، اختلاف، حق تلفی اور قول و فعل کے ذریعہ ایذار سانی کا سلسلہ جاری رہتا ہے، حالانکہ یہ سب اللہ اور اس کے رسول کے حکم کی خلاف ورزی ہے اور مسلمانوں کے باہمی انتشار، دلوں کی نفرت و دوری اور ایک دوسرے کی عزت و ناموس کو نقصان پہنچانے کا باعث ہے۔

(۱) صحیح مسلم، کتاب الایمان، باب تحریم ایذاء الجار، حدیث (۳۶)

۹- عام مسلمانوں کے حقوق

یہ حقوق بہت زیادہ ہیں، ان میں سے بعض وہ ہیں جو نبی ﷺ کی اس صحیح حدیث میں ثابت ہیں:

”**حَقُّ الْمُسْلِمِ عَلَى الْمُسْلِمِ سِيَّتٌ: إِذَا لَقِيْتَهُ فَسَلِّمْ عَلَيْهِ، وَإِذَا دَعَاكَ فَأَجِبْهُ، وَإِذَا اسْتَصْحَحَكَ فَانْصَحَّهُ، وَإِذَا عَطَسَ فَحَمِدَ اللَّهَ فَشَمَّتْهُ، وَإِذَا مَرِضَ فَعُدْهُ، وَإِذَا مَاتَ فَاتَّبِعْهُ“^(۱)**

مسلمان پر مسلمان کے چھ حق ہیں: جب اس سے ملوٹا سے سلام کرو، جب وہ تمہیں دعوت دے تو اس کی دعوت قبول کرو، جب وہ تم سے نصیحت (مشورہ) طلب کرے تو اس سے صحیح مشورہ دو، جب اسے چھینک آئے اور وہ الحمد للہ کہے تو (يرحمك الله كمه كر) اس کی چھینک کا جواب دو، جب وہ بیمار پڑ جائے تو اس کی عیادت کے لئے جاؤ اور

(۱) صحیح مسلم، کتاب السلام، باب من حق المسلم للمسلم رد السلام، حدیث (۲۱۴۲) اسے بخاری نے بھی ملتے جملے الفاظ کے ساتھ روایت کیا ہے، البتہ اس میں چھ کے بجائے پانچ حقوق کا ذکر ہے، دیکھئے: کتاب البخاری، باب الامر باتبع البخاری، حدیث (۱۲۳۰)

جب انتقال کر جائے تو اس کے جنازے کے ساتھ جاؤ۔

اس حدیث میں مسلمانوں کے کئی باہمی حقوق بیان ہوئے ہیں:

پہلا حق: سلام کرنا ہے، سلام سنت موکدہ ہے اور مسلمانوں کی باہمی الفت و محبت کا ایک سبب بھی ہے، جیسا کہ اس کا مشاہدہ کیا جاتا ہے اور اس پر نجی کریم ﷺ کی یہ حدیث بھی دلالت کرتی ہے:

”وَاللَّهُ لَا تَدْخُلُوا الْجَنَّةَ حَتَّىٰ تُؤْمِنُوا، وَلَا تُؤْمِنُوا حَتَّىٰ تَحَابُّوا، أَفَلَا أُخْبِرُكُمْ بِشَيْءٍ إِذَا فَعَلْتُمُوهُ تَحَابَيْتُمْ، أَفْشُوا السَّلَامَ بَيْنَكُمْ“^(۱)

اللہ کی قسم! تم جنت میں نہیں جا سکتے یہاں تک کہ مومن بن جاؤ، اور مومن نہیں بن سکتے یہاں تک کہ آپس میں محبت کرنے لگو، کیا میں تمہیں ایک ایسی چیز نہ بتا دوں کہ اگر اسے کرنے لگو تو ایک دوسرے سے محبت کرنے لگو گے؟ آپس میں سلام کو پھیلاؤ۔

(۱) صحیح مسلم، کتاب الایمان، باب بیان انه لا ید خل الجنة الا المؤمنون و ان محبة

المؤمنين من الایمان، حدیث (۵۲)

رسول اللہ ﷺ کی سنت مبارکہ یہ تھی کہ جس سے ملتے اسے سلام کرنے میں پہل کرتے، بچوں کے پاس سے آپ کا گزر ہوتا تو آپ ان پر بھی سلام کہتے تھے۔

سنت یہ ہے کہ چھوٹا بڑے کو، تھوڑے لوگ زیادہ لوگوں کو اور سواری والا پیدل چلنے والے کو سلام کرے، لیکن اس حق کا ذمہ دار فریق اگر اس سنت پر عمل نہ کرے تو دوسرے کو اس پر عمل کر لینا چاہئے، تاکہ سلام کی سنت ضائع نہ ہو، مثلاً اگر چھوٹے نے سلام نہ کیا تو بڑا ہی کر لے، اسی طرح اگر چھوٹی جماعت نے سلام نہ کیا تو بڑی جماعت ہی کر لے تاکہ اجر و ثواب سے بہرہ مند ہو۔

عمر بن یاسر رضی اللہ عنہ فرماتے ہیں کہ جس نے تین خصلتیں جمع کر لیں اس سے اپنا ایمان مکمل کر لیا: اپنے نفس سے انصاف کرنا، عالم سے سلام کرنا اور تنگستی کے باوجود صدقہ کرنا۔

سلام کی ابتداء کرنا اگر سنت ہے تو اس کا جواب دینا فرض کفایہ ہے، اگر بعض لوگوں نے جواب دیدیا تو باقی لوگوں کی طرف سے کفایت کر جائے گا، چنانچہ اگر کسی جماعت پر سلام کیا گیا اور اس کے کسی ایک فرد نے جواب دیدیا تو یہ باقی لوگوں کی طرف سے بھی کافی ہو جائے گا۔ اللہ تعالیٰ کا ارشاد ہے:

﴿وَإِذَا حَيَّيْتُمْ بِتَحْيِيَةٍ فَحَيِّوا بِأَحْسَنَ مِنْهَا أَوْ
رُدُّوهَا﴾ النساء: ۸۲۔

اور جب تمہیں سلام کیا جائے تو تم اس سے اچھا جواب دو، یا انہی الفاظ
کو لوٹا دو۔

سلام کا جواب دینے میں صرف ”اہلًا و سهلاً“ کہہ دینا کافی نہیں، کیونکہ یہ
جملہ نہ تو سلام کے مسنون الفاظ سے بہتر ہے اور نہ ہی ان کے مثل ہے، اس
لئے جب کوئی ”السلام علیکم“ کہے تو جواب میں ”و علیکم السلام“ کہنا ہو گا، اور
جب کوئی ”اہلًا“ کہے تو اس کے جواب میں اسی کے مثل ”اہلًا“ کہے، لیکن اگر
سلام کا اضافہ کر دے تو افضل ہے۔

دوسری حق: مسلمان کا مسلمان پر دوسرا حق یہ ہے کہ جب وہ آپ کو دعوت
دے تو اس کی دعوت قبول کریں، یعنی جب وہ آپ کو کھانے پریا کسی اور چیز
پر اپنے گھر مدعا کرے تو اس کی دعوت قبول کر لیں، دعوت قبول کرنا سنت
موکarde ہے، کیونکہ اس سے دعوت دینے والے کی دلجوئی ہوتی ہے اور الافت
و محبت پیدا ہوتی ہے، البتہ دعوت ولیمہ اس سے مستثنی ہے، کیونکہ چند معروف
شرائط کے ساتھ یہ دعوت واجب ہے، اس لئے کہ اس کے بارے میں نبی
کریم ﷺ کا ارشاد ہے:

”وَمَنْ لَمْ يُجِبْ فَقَدْ عَصَى اللَّهَ وَرَسُولَهُ“^(۱)

جس نے ولیمہ کی دعوت قبول نہ کی اس نے اللہ اور اس کے رسول کی نافرمانی کی۔

رسول اللہ ﷺ کے ارشاد: ”جب وہ تمہیں دعوت دے تو اس کی دعوت قبول کرو“ شاید یہ ارشاد اس دعوت کو بھی شامل ہے جو مساعدت اور تعاون طلب کرنے کے لئے ہو، آپ اس دعوت کو قبول کرنے کے بھی مکلف ہیں، لہذا ایک مسلمان کسی چیز کے اٹھانے یا تارنے یا اسی قسم کے کسی اور کام میں آپ کو مدد کے لئے بلائے تو آپ پر اس کی مدد کرنا ضروری ہے، کیونکہ نبی کریم ﷺ کا فرمان ہے:

”الْمُؤْمِنُ لِلْمُؤْمِنِ كَالْبُنْيَانِ يَشُدُّ بَعْضَهُ بَعْضاً“^(۲)

(۱) صحیح مسلم، کتاب النکاح، باب الامر با جلبۃ الداعی الی دعوة، حدیث (۱۱۰، ۱۳۳۲) بخاری نے بھی اسی معنی کی حدیث روایت کی ہے، دیکھئے: کتاب النکاح، باب من ریک الدعوة فقد عصی اللہ و رسوله، حدیث (۵۱۷)

(۲) صحیح بخاری، کتاب المظالم، باب نصر المظلوم، حدیث (۲۲۳۱) و صحیح مسلم، کتاب البر والصلة، باب تراجم المؤمنین وتعاصمهم وتعاضدمهم، حدیث (۲۵۸۵)

ایک مسلمان دوسرے مسلمان کے لئے عمارت کی مانند ہے جس کا بعض حصہ بعض حصہ کو تقویت پہنچاتا ہے۔

تیرا حق: مسلمان کا مسلمان پر تیرا حق یہ ہے کہ جب وہ آپ سے مشورہ و خیرخواہی کا طالب ہو تو اسے صحیح رہنمائی کریں، یعنی جب وہ آپ کے پاس آ کر کسی معاملے میں مشورہ طلب کرے تو اسے صحیح مشورہ دیں، کیونکہ یہ بھی دین کا ایک حصہ ہے، جیسا کہ نبی کریم ﷺ کا ارشاد ہے:

”الدِّينُ النَّصِيرَةُ لِلَّهِ وَلِكِتَابِهِ وَلِرَسُولِهِ وَلَا إِمَامَةُ
الْمُسْلِمِينَ وَعَامَّتِهِمْ“^(۱)

دین خیرخواہی کا نام ہے اللہ کے لئے، اس کی کتاب کے لئے، اس کے رسول کے لئے، مسلم حکام کے لئے اور عام مسلمانوں کے لئے۔

لیکن اگر وہ آپ کے پاس آ کر آپ سے مشورہ نہ طلب کرے، تو وہ جو کام کرنے جا رہا ہے اگر اس میں اس کے لئے نقصان یا گناہ ہے تو بھی اس کی

(۱) صحیح بخاری تعلیقاً، کتاب الایمان، باب قول النبي ﷺ: الدین الصَّحِّہ، ص (۳۵) طبع بیت الافکار الدولیہ، و صحیح مسلم مرفوعاً برداشت تمیم الداری، کتاب الایمان، باب بیان ان الدین الصَّحِّہ، حدیث (۵۵)

صحیح رہنمائی کر دینا آپ پر واجب ہے بھلے وہ آپ کے پاس نہ آیا ہو، کیونکہ اس کا تعلق مسلمانوں سے نقصان دہ اور منکرا مور کو دور کرنے سے ہے، اور اگر اس کام میں اس کے لئے کوئی نقصان یا گناہ کی بات نہیں لیکن آپ کی نگاہ میں کوئی دوسرا کام اس سے بہتر ہے، تو ایسی صورت میں آپ کے لئے اظہار رائے ضروری نہیں، الایہ کہ وہ آپ سے مشورہ کا طالب ہو تو صحیح مشورہ دینا واجب ہو گا۔

چوتھا حق: مسلمان کا مسلمان پر چوتھا حق یہ ہے کہ جب اسے چھینک آئے اور وہ "الحمد لله" کہے تو چھینک پر اس کی اللہ کی حمد و شناکی شکر گزاری کے طور پر آپ اس کے جواب میں "یرحمک اللہ" کہیں، یعنی اللہ تعالیٰ تم پر رحم فرمائے، لیکن اگر وہ "الحمد لله" نہ کہے تو اس کو جواب حاصل کرنے کا کوئی حق نہیں، کیونکہ جب اس نے اللہ کی تعریف نہیں کی تو اس کا بدلہ یہ ہے کہ اس کی چھینک کا جواب بھی نہ دیا جائے۔

چھینکے والا "الحمد لله" کہے تو اس کے جواب میں "یرحمک اللہ" کہنا فرض ہے، اسی طرح اس پر بھی واجب ہے کہ جواب دینے والے کے جواب میں کہے "یَهُدِیکُمُ اللَّهُ وَيُصلِحُ بَالَّكُمْ" یعنی اللہ تمہیں ہدایت عطا

فرمائے اور تمہارے حالات سنوار دے۔ اگر اسے مسلسل چھینک آئے اور آپ جواب میں تین بار ”یرحمک اللہ“ کہہ دیں تو چوتھی بار ”یرحمک اللہ“ کی بجائے کہیں ”عافاک اللہ“ یعنی اللہ تمہیں عافیت دے۔

پانچواں حق: مسلمان کا مسلمان پر پانچواں حق یہ ہے کہ جب وہ یہاں پڑ جائے تو اس کی عیادت کو جائیں، عیادت کا مطلب ہے زیارت کے لئے جانا، مریض کی عیادت کرنا اس کا مسلمانوں پر ایک حق ہے اور اس کی ادائیگی ان پر واجب ہے، آپ پر مریض کا قربانداری یادوستی یا پڑوس میں رہنے کے باعث جس قدر زیادہ حق ہو گا اس کی عیادت بھی اسی قدر زیادہ ضروری ہو گی۔ عیادت مریض کے اور اس کے مرض کے حسب حال کی جائے گی، بعض اوقات میں حالات کا تقاضا ہو گا کہ مریض کی عیادت بار بار کی جائے، جبکہ بعض اوقات میں حالات کا تقاضا یہ ہو گا کہ کم سے کم عیادت کی جائے، لہذا مریض کے احوال کی رعایت کرنا بہتر ہے۔

سنت یہ ہے کہ عیادت کرنے والا مریض کا حال دریافت کرے، اس کے لئے دعا کرے اور اس سے آسانی اور امید کے پہلو سے بات کرے، یہ صحت اور شفایابی کے اہم ترین اسباب میں سے ہے، اسی طرح عیادت کرنے

والے کو چاہئے کہ مریض کو توبہ کی یاد ہانی ایسے اچھے انداز سے کرائے کہ وہ خوفزدہ ہو جائے، مثلاً یہ کہے کہ یہ بیماری آپ کے لئے خیر کا باعث ہے، کیونکہ بیماریوں کو اللہ تعالیٰ گناہوں کا کفارہ بنادیتا اور برائیوں کو مٹا دیتا ہے، اس لئے آپ اس بیماری میں کثرت سے اللہ تعالیٰ کاذک اور دعا و استغفار کر کے زیادہ سے زیادہ اجر و ثواب حاصل کر لیں۔

چھٹا حق: مسلمان کا مسلمان پر چھٹا حق یہ ہے کہ جب وہ انتقال کر جائے تو اس کے جنازے کے ساتھ قبرستان جائے، جنازے کے ساتھ چنان مسلمان پر مسلمان کے حقوق میں سے ہے اور اس میں بہت بڑا اجر و ثواب ہے، نبی کریم ﷺ سے ثابت ہے کہ آپ نے فرمایا:

”مَنْ تَبَعَ الْجَنَازَةَ حَتَّى يُصْلَى عَلَيْهَا فَلَهُ قِيرَاطٌ،
وَمَنْ تَبَعَهَا حَتَّى تُدْفَنَ فَلَهُ قِيرَاطٌ، قَيْلَ: وَمَا
الْقِيرَاطَانِ؟ قَالَ: مِثْلُ الْجَبَلَيْنِ الْعَظِيمَيْنِ“^(۱)

جو جنازے کے ساتھ چلنے یہاں تک کہ اس پر نماز پڑھ لی جائے تو

(۱) صحیح بخاری، کتاب الجنائز، باب من اخظرتی تدفن، حدیث (۹۳۲۵) و صحیح مسلم، کتاب الجنائز، باب فضل الصلاة على الجنائز و اتباعها، حدیث (۹۳۵)

اس کے لئے ایک قیراط ثواب ہے، اور جو دفن کرنے تک اس کے ساتھ رہے اس کے لئے دو قیراط ثواب ہے، عرض کیا گیا کہ دو قیراط سے کیا مراد ہے؟ فرمایا: دو بڑے پہاروں کے برابر۔

ساتواں حق: مسلمان کا مسلمان پر ساتواں حق یہ ہے کہ وہ اسے تکلیف نہ پہنچائے، مسلمانوں کو ایذا پہنچانا بہت بڑا گناہ ہے، اللہ تعالیٰ نے فرمایا:

﴿وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بِغَيْرِ مَا اكْتَسَبُوا فَقَدْ احْتَمَلُوا بُهْتَانًا وَإِثْمًا مُبِينًا﴾
الاحزاب: ۵۸۔

اور جو لوگ مومن مردوں اور مومن عورتوں کو ایذا دیں بغیر کسی جرم کے جوان سے سرزد ہوا ہو، وہ (بڑے ہی) بہتان اور صرتھ گناہ کا بوجھ اٹھاتے ہیں۔

ویسے اکثر ہوتا یہ ہے کہ جو شخص اپنے کسی مسلمان بھائی پر اذیت کے ساتھ مسلط ہو جاتا ہے اللہ تعالیٰ اس سے آخرت سے پہلے دنیا ہی میں انتقام لے لیتا ہے، اور رسول اللہ ﷺ کا ارشاد ہے:

”لَا تَبَاغَضُوا، وَلَا تَدَابَرُوا، وَكُونُوا عِبَادَ اللَّهِ“

إِخْوَانًا، الْمُسْلِمُ أَخُو الْمُسْلِمِ، لَا يَظْلِمُهُ وَلَا
يَخْذُلُهُ وَلَا يَحْقِرُهُ، بِخَسْبِ امْرِيٍّ مِنَ الشَّرَّ أَنْ
يَحْقِرَ أَخَاهُ الْمُسْلِمِ، كُلُّ الْمُسْلِمِ عَلَى الْمُسْلِمِ
حَرَامٌ: دَمُهُ وَمَالُهُ وَعَرْضُهُ“^(۱)

آپس میں بغرض نہ رکھو اور ایک دوسرے سے پیش نہ پھیرو، اور اے اللہ کے بندو! باہم بھائی بھائی بن کر رہو، ایک مسلمان دوسرے مسلمان کا بھائی ہے، وہ اس پر ظلم نہ کرے، نہ اسے بے یار و مددگار چھوڑے اور نہ اس کو حقیر جانے، آدمی (کی ہلاکت) کے لئے اتنی ہی برائی کافی ہے کہ وہاپنے مسلمان بھائی کو حقیر جانے، ایک مسلمان پر دوسرے مسلمان کا خون، مال اور عزت سب کچھ حرام ہے۔

غرضیکہ مسلمان پر مسلمان کے حقوق بہت زیادہ ہیں، لیکن ان تمام حقوق کا غلاصہ نبی کریم ﷺ کی اس حدیث سے لیا جاسکتا ہے:

(۱) صحیح بخاری مختصر، کتاب الادب، باب ما نهى عن التحسد والتدابر، حدیث (۲۰۶۵)
و باب الحجرة، حدیث (۲۰۷۶) و صحیح مسلم، کتاب البر والصلة، باب تحريم ظلم المسلم وخذله
والتفقاره، حدیث (۲۵۲۳)

”الْمُسْلِمُ أَخُو الْمُسْلِمِ“

ایک مسلمان دوسرے مسلمان کا بھائی ہے۔

مسلمان اگر اس اخوت اسلامی کی پاسداری کرے تو وہ دوسرے مسلمان کے لئے ہر خیر و بھلائی کی جگہ میں رہے گا اور اس کو نقصان پہنچانے والی ہر چیز سے اجتناب کرے گا۔

۱۰- غیر مسلموں کے حقوق

غیر مسلم کا لفظ تمام کفار کو شامل ہے، اور ان کی چار فسمیں ہیں: (۱) حربی
 (۲) مستامن (۳) معابد (۴) ذمی۔

حربی کافر کی حمایت یا رعایت و خبرگیری کا مسلمانوں پر کوئی حق نہیں۔

مستامن کا مسلمانوں پر یہ حق ہے کہ ان کیلئے جس وقت اور جگہ کی تحدید
 کر دی گئی ہے، مسلمان ان کی حفاظت کریں، کیونکہ اللہ تعالیٰ کا ارشاد ہے:

﴿وَإِنْ أَحَدٌ مِّنَ الْمُشْرِكِينَ اسْتَجَارَكَ فَأَجِرْهُ
 حَتَّىٰ يَسْمَعَ كَلَامَ اللَّهِ ثُمَّ أَبْلِغْهُ مَأْمَنَهُ﴾ التوبہ: ۶۲۔

اگر مشرکین میں سے کوئی تم سے پناہ طلب کرے تو اسے پناہ دیدو یہاں
 تک کہ وہ اللہ کا کلام سن لے، پھر اسے اس کیجائے امن تک پہنچا دو۔

اور معابد کا حق یہ ہے کہ جب تک وہ ہم سے کئے ہوئے عہد کی مکمل
 پاسداری کرتے رہیں اور اس کی خلاف ورزی نہ کریں، نہ ہمارے خلاف کسی
 دشمن کی مدد کریں اور نہ ہی ہمارے دین میں طعن و تشنیع کریں، تو ہماری
 ذمہ داری ہے کہ ہم مقررہ مدت تک ان سے کئے ہوئے عہدوں پیمان کو پورا
 کریں، کیونکہ اللہ تعالیٰ کا ارشاد ہے:

﴿إِلَّا الَّذِينَ عَااهَدُتُمْ مِنَ الْمُشْرِكِينَ ثُمَّ لَمْ يَنْقُصُوكُمْ شَيْئًا وَلَمْ يُظَاهِرُوا عَلَيْكُمْ أَحَدًا فَأَتَمُوا إِلَيْهِمْ عَهْدَهُمْ إِلَى مُدَّتِهِمْ إِنَّ اللَّهَ يُحِبُّ الْمُتَّقِينَ﴾ التوبہ: ۳۰۔

بجز اُن مشرکوں کے جن سے تمہارا معاہدہ ہو چکا ہے اور انہوں نے تمہیں ذرا سا بھی نقصان نہیں پہنچایا، نہ کسی کی تمہارے خلاف مدد کی ہے، تو تم بھی ان کے معاہدے کی مدت ان کے ساتھ پوری کرو، میشک اللہ تعالیٰ پر ہیزگاروں کو پسند فرماتا ہے۔

دوسری جگہ ارشاد ہے:

﴿وَإِنْ نَكْثُوا أَيْمَانَهُمْ مِنْ بَعْدِ عَهْدِهِمْ وَطَعَنُوا فِي دِينِكُمْ فَقَاتِلُوا أَئِمَّةَ الْكُفْرِ إِنَّهُمْ لَا أَيْمَانَ لَهُمْ﴾ التوبہ: ۱۲۔

اگر یہ لوگ عہدو پیمان کے بعد بھی اپنی قسموں کو توزدیں اور تمہارے دین میں طعنہ زنی کریں تو تم بھی ان سردار ان کفر سے بھڑ جاؤ، ان کی فتنمیں کوئی چیز نہیں۔

شريعت کے مقرر کردہ فطری حقوق

جہاں تک ذمی کی بات ہے، تو مذکورہ چاروں قسموں میں ان کے مسلمانوں پر اور مسلمانوں پر ان کے حقوق سب سے زیادہ ہیں، کیونکہ یہ جزیہ دیکر مسلمانوں کے ملک میں اور ان کی حمایت و حفاظت میں زندگی گزارتے ہیں۔ لہذا مسلمانوں کے حاکم پر واجب ہے کہ ذمیوں کی جان و مال اور عزت و آبرو کے بارے میں اسلامی احکام نافذ کرے، اور یہ جس چیز کی حرمت کے قائل ہوں اس کے ارتکاب کی صورت میں ان پر حد قائم کرے، ساتھ ہی اس پر یہ بھی واجب ہے کہ ان کی حمایت و حفاظت کرے اور ان کو تکلیف نہ پہنچنے دے۔

دوسری جانب ذمیوں پر یہ واجب ہے کہ وہ مسلمانوں کے لباس سے ہٹ کر اپنا مخصوص لباس استعمال کریں اور کسی ایسی چیز کا اظہار نہ کریں جو نہ ہب اسلام میں ناپسندیدہ اور غلط ہو، اسی طرح وہ اپنے کسی مذہبی شعار جیسے ناقوس یا صلیب وغیرہ کا بھی اظہار نہ کریں۔ ذمیوں کے احکام اہل علم کی کتابوں میں مذکور ہیں، ہم یہاں اس کی تفصیل میں نہیں جائیں گے۔

والحمد لله رب العالمين، وصلى الله وسلم على
نبينا محمد وآلہ وصحبہ أجمعین۔

فہرست

صفحہ	موضوعات
۳	عرض مترجم
۷	مقدمہ ازمولف
۸	شریعت کے مقرر کردہ فطری حقوق
۹	-اللہ تعالیٰ کے حقوق
۱۶	-رسول اللہ صلی اللہ علیہ وسلم کے حقوق
۲۱	-والدین کے حقوق
۲۶	-اولاد کے حقوق
۳۳	-رشتہ داروں کے حقوق
۳۹	-میاں بیوی کے حقوق
۵۲	-حکام اور رعایا کے حقوق
۵۹	-پڑوسیوں کے حقوق
۶۳	-عام مسلمانوں کے حقوق
۷۶	-غیر مسلموں کے حقوق
۷۹	-فہرست مضمین

حقوق دعت إليها الفطرة وقررتها الشريعة

تأليف فضيلة الشيخ
محمد بن صالح العثيمين
رحمه الله

ترجمة
أبو المكرم بن عبد الجليل

طبع تحت إشراف
المكتب التعاوني للدعوة والإرشاد وتوعية الجاليات بسلطنة
العمان
تحت إشراف وزارة الشؤون الإسلامية والأوقاف والدعوة والإرشاد
شارع السويدي العام - ص.ب ٩٢٦٧٥ الرياض ١١٦٦٣
هاتف : ٤٢٤٠٧٧ - ناسوخ : ٤٢٥١٠٥

حقوق دعات إليها الفطرة وقررتها الشريعة

تأليف فضيلة الشيخ
محمد بن صالح العثيمين
رحمه الله

ترجمة
أبوالمكرم عبد الجليل

987 - AV1 - 1A - 8 - 1989

